

အနုညာတစီရင်ဆုံးဖြတ်ခြင်းဥပဒေ

(၂၀၁၃ ခုနှစ်၊ ပြည်ထောင်စုလွှတ်တော် ဥပဒေ အမှတ် ၂၂)

၁၃၇၄ ခုနှစ်၊ လ ရက်

၂၀၁၃ ခုနှစ်၊ လ ရက်

နိဒါန်း

အငြင်းပွားမှုပြဿနာများအား အနုညာတနည်းဖြင့် ဖြေရှင်းဆောင်ရွက်ခြင်းကို အားပေးရန်လည်းကောင်း၊ အငြင်းပွားမှုပြဿနာများကို မျှတစွာနှင့် ထိရောက်စွာ ဖြေရှင်းနိုင်ရန်လည်းကောင်း၊ နိုင်ငံတကာကူးသန်းရောင်းဝယ်ရာမှ ပေါ်ပေါက်လာသော အငြင်းပွားမှု ပြဿနာများကို အနုညာတနည်းဖြင့် ဖြေရှင်းနိုင်ရန်လည်းကောင်း၊ နိုင်ငံခြား အနုညာတဆုံးဖြတ်ချက်များကို အသိအမှတ်ပြုရန်နှင့် အတည်ပြုဆောင်ရွက်ရန်လည်းကောင်း ပြည်ထောင်စုလွှတ်တော်သည် ဤဥပဒေကို ပြဋ္ဌာန်းလိုက်သည်။

အပိုင်း ၁။

အခန်း (၁)

အမည်၊ ဥပဒေနှင့်သက်ဆိုင်ခြင်း နှင့် အဓိပ္ပာယ်ဖော်ပြချက်

- ၁။ (က) ဤဥပဒေကို အနုညာတစီရင်ဆုံးဖြတ်ခြင်းဥပဒေဟု ခေါ်တွင်စေရမည်။
- (ခ) ဤဥပဒေသည် ပြည်ထောင်စုသမ္မတမြန်မာနိုင်ငံတော်တစ်ဝန်းလုံး၌ အာဏာတည်စေရမည်။
- (ဂ) အနုညာတစီရင်ဆုံးဖြတ်ခြင်း ဆောင်ရွက်ရာနေရာသည် ပြည်ထောင်စုသမ္မတမြန်မာနိုင်ငံ ဖြစ်သည့်အခါ အပိုင်း (၁) ပါ ပြဋ္ဌာန်းချက်ကို လိုက်နာရမည်။
- (ဃ) တည်ဆဲဥပဒေတစ်ရပ်ရပ်တွင် သို့မဟုတ် ပြည်ထောင်စုသမ္မတမြန်မာနိုင်ငံနှင့် အခြားနိုင်ငံတစ်နိုင်ငံ သို့မဟုတ် အခြားနိုင်ငံများအကြား တည်ဆဲသဘောတူညီချက်တွင် အခြားနည်းပြဋ္ဌာန်းထားသည်မှတစ်ပါး ဤဥပဒေသည် အနုညာတစီရင်ဆုံးဖြတ်ခြင်းများ၊ အနုညာတစီရင်ဆုံးဖြတ်မှုများ အားလုံးနှင့် သက်ဆိုင်စေရမည်။

- (င) တည်ဆဲအခြားဥပဒေတစ်ရပ်ရပ်တွင် အငြင်းပွားမှုများကို အနုညာတနည်းဖြင့် စီရင်ဆုံးဖြတ်ခြင်း မပြုနိုင်ကြောင်း ကန့်သတ်ထားပါက ဤဥပဒေပါ မည်သည့်ပြဋ္ဌာန်းချက်ကမျှ အဆိုပါဥပဒေကို ထိခိုက်ခြင်း မရှိစေရ။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပါယ် သက်ရောက်စေရမည် -

- (က) “အနုညာတစီရင်ဆုံးဖြတ်ခြင်း” ဆိုသည်မှာ အမြဲတမ်းခုံသမာဓိအဖွဲ့ဖြင့် စစ်ဆေးစီရင်သည်ဖြစ်စေ၊ စစ်ဆေးစီရင်ခြင်း မပြုသည်ဖြစ်စေ အနုညာတစီရင်ဆုံးဖြတ်ခြင်းကို ဆိုသည်။
- (ခ) “အနုညာတသဘောတူညီချက်” ဆိုသည်မှာ ပုဒ်မ ၇ တွင် ဖော်ပြထားသော သဘောတူညီချက်ကို ဆိုသည်။
- (ဂ) “အနုညာတဆုံးဖြတ်ချက်” ဆိုသည်မှာ အနုညာတခုံရုံး၏ ဆုံးဖြတ်ချက်ကို ဆိုသည့်အပြင် ကြားဖြတ်ဆုံးဖြတ်ချက်လည်း ပါဝင်သည်။
- (ဃ) “အနုညာတခုံရုံး” ဆိုသည်မှာ တစ်ဦးတည်းသောခုံသမာဓိ သို့မဟုတ် ခုံသမာဓိအဖွဲ့ကို ဆိုသည်။
- (င) “တရားရုံး” ဆိုသည်မှာ အနုညာတစီရင်ဆုံးဖြတ်မှုတွင် အငြင်းပွားသည့် အကြောင်းခြင်းရာသည် တရားမမှုတွင် အငြင်းပွားသည့် အမှုဖြစ်အကြောင်း ခြင်းရာနှင့်တူညီလျှင် အဆိုပါအငြင်းပွားသည့် အကြောင်းခြင်းရာပါ ပြဿနာကို တရားမမှုလစီရင်ပိုင်ခွင့်အာဏာအရ စီရင်ပိုင်ခွင့်ရှိသော ခရိုင်တရားရုံး သို့မဟုတ် တရားမမှုလစီရင်ပိုင်ခွင့်အာဏာကို ကျင့်သုံးသော တိုင်းဒေသကြီး သို့မဟုတ် ပြည်နယ် တရားလွှတ်တော်ကို ဆိုသည်။
- (စ) “နိုင်ငံတကာအနုညာတစီရင်ဆုံးဖြတ်ခြင်း” ဆိုသည်မှာ အနုညာတစီရင်ဆုံးဖြတ်ရာတွင် -
 - (၁) အနုညာတသဘောတူညီချက်ကို ပြုလုပ်စဉ်အခါက ထိုသဘောတူစာချုပ်တွင် ပါဝင်သူများ၏ စီးပွားရေးလုပ်ငန်းများသည် မတူညီသော နိုင်ငံများ၌ တည်ရှိလျှင်၊ သို့မဟုတ်

- (၂) အောက်ဖော်ပြပါ နေရာများသည် ၎င်းတို့၏ စီးပွားရေးလုပ်ငန်း တည်ရှိရာနိုင်ငံ၏ ပြင်ပတွင် တည်ရှိလျှင် -
 - (ကက) အနုညာတသဘောတူညီချက်တွင် သတ်မှတ်ဖော်ပြထားသော သို့မဟုတ် အနုညာတသဘောတူညီချက်နှင့်ကိုက်ညီသော အနုညာတစီရင်ဆုံးဖြတ်ခြင်း ပြုလုပ်မည့်နေရာ၊
 - (ခခ) ကူးသန်းရောင်းဝယ်ဆက်ဆံမှု ပြုရာတွင် လုပ်ငန်းတာဝန် များထဲမှ အဓိကတာဝန်တစ်ရပ်ရပ်ကို ဆောင်ရွက်ရန် နေရာ သို့မဟုတ် အငြင်းပွားသည့် အကြောင်းချင်းရာနှင့် နီးကပ်စွာ ဆက်စပ်နေသည့်နေရာ၊ သို့မဟုတ်
- (၃) အနုညာတသဘောတူညီချက်တွင် ပါဝင်သူများက အနုညာတ သဘောတူညီချက်ပါ အကြောင်းအရာသည် တစ်နိုင်ငံထက်ပိုသော နိုင်ငံများနှင့်ဆက်စပ်နေကြောင်း အတိအလင်းသဘောတူညီကြလျှင်

နိုင်ငံတကာအနုညာတစီရင်ဆုံးဖြတ်ခြင်းဟု ခေါ်တွင်စေရမည်။

ရှင်းလင်းချက်။

- (၁) အငြင်းပွားသူတစ်ဦးတွင် စီးပွားရေးလုပ်ငန်းတည်နေရာ တစ်ခု ထက်ပိုရှိနေလျှင်၊ အနုညာတသဘောတူညီချက် ပြုလုပ်သည့်နေရာနှင့် အနီးကပ်ဆုံး ဆက်စပ်သည့်နေရာသည် ၎င်း၏စီးပွားရေးလုပ်ငန်း တည်နေရာ ဖြစ်သည်။
- (၂) အငြင်းပွားသူတစ်ဦးတွင် စီးပွားရေးလုပ်ငန်း တည်နေရာမရှိပါက ၎င်းအမြဲနေထိုင်ရာနေရာသည် ၎င်း၏ စီးပွားရေးလုပ်ငန်း တည် နေရာဖြစ်သည်။
- (ဆ) “နိုင်ငံတကာကူးသန်းရောင်းဝယ်ရေးဆိုင်ရာ အနုညာတစီရင်ဆုံးဖြတ် ခြင်း” ဆိုသည်မှာ ပဋိညာဉ်ရှိသည်ဖြစ်စေ၊ ပဋိညာဉ်မရှိသည်ဖြစ်စေ ပြည်ထောင်စုသမ္မတမြန်မာနိုင်ငံ၏ တည်ဆဲဥပဒေများအရ ကူးသန်း ရောင်းဝယ်မှုဟု မှတ်ယူနိုင်သော တရားဝင်ဆက်ဆံမှုများမှ ပေါ်ပေါက်လာ သည့် အငြင်းပွားမှုများဆိုင်ရာ နိုင်ငံတကာအနုညာတစီရင်ဆုံးဖြတ်ခြင်း ကို ဆိုသည်။

- (ဇ) “တရားဝင်ကိုယ်စားလှယ်”ဆိုသည်မှာ ကွယ်လွန်သူ၏ ပစ္စည်းများအတွက် ဥပဒေနှင့်အညီ ပါဝင်လာသူကို ဆိုသည်။ ထိုစကားရပ်တွင် ကွယ်လွန်သူ ၏ ပစ္စည်းကို ဝင်ရောက်စွက်ဖက်သူ ပါဝင်သည့်အပြင်၊ အငြင်းပွားသူ တစ်ဦးက ကိုယ်စားပြုဆောင်ရွက်သည့်အခါ ယင်းအငြင်းပွားသူ ကွယ်လွန် လျှင် ပစ္စည်းကို ဆက်ခံရရှိမည့်သူလည်း ပါဝင်သည်။
- (ဈ) “အငြင်းပွားသူ”ဆိုသည်မှာ အနုညာတသဘောတူညီချက်တွင် သဘောတူ ပါဝင်သူကို ဆိုသည်။

အခန်း (၂)

ယေဘုယျပြဋ္ဌာန်းချက်များ

- ၃။
- (က) အငြင်းပွားသူများက အခြားနည်း သဘောတူထားခြင်းမရှိလျှင် -
 - (၁) အကြောင်းကြားစာကို လိပ်စာရှင်ကိုယ်တိုင်ထံသို့ဖြစ်စေ၊ ၎င်း၏ စီးပွားရေးလုပ်ငန်းတည်နေရာ၊ ၎င်းအမြဲနေထိုင်ရာနေရာ သို့မဟုတ် ၎င်း၏စာတိုက်လိပ်စာ တည်နေရာသို့ဖြစ်စေ ပေးပို့လျှင် စာဖြင့် အကြောင်းကြားမှုကို လက်ခံရရှိပြီးဖြစ်သည်ဟု မှတ်ယူရမည်။
 - (၂) သင့်လျော်သောစုံစမ်းမှုကို ပြုလုပ်ပြီးနောက် ပုဒ်မခွဲငယ် (၁) ပါ နေရာများထဲမှ နေရာတစ်ခုကိုမျှ ရှာဖွေမတွေ့ရှိနိုင်လျှင်၊ မှတ်ပုံ တင်စာဖြင့် သို့မဟုတ် ပေးပို့ကြောင်း အထောက်အထား မှတ်တမ်း ဖြစ်စေမည့် အခြားနည်းလမ်းဖြင့် နောက်ဆုံးသိရှိရသော လိပ်စာရှင် ၏ စီးပွားရေးလုပ်ငန်း တည်နေရာသို့ဖြစ်စေ၊ အမြဲနေထိုင်ရာနေရာ သို့ဖြစ်စေ၊ စာတိုက်လိပ်စာတည်နေရာသို့ဖြစ်စေ ပေးပို့ပါက စာဖြင့် အကြောင်းကြားမှုကို လက်ခံရရှိပြီး ဖြစ်သည်ဟု မှတ်ယူရမည်။
 - (ခ) ထိုသို့ပေးပို့သည့်နေ့တွင် စာဖြင့်အကြောင်းကြားမှုကို လက်ခံရရှိပြီးဖြစ် သည်ဟု မှတ်ယူရမည်။
 - (ဂ) ဤပုဒ်မသည် တရားရုံးရှိ မှုခင်းများနှင့်စပ်လျဉ်းသော စာဖြင့်အကြောင်း ကြားမှုများနှင့် မသက်ဆိုင်စေရ။

၄။ အငြင်းပွားသူတစ်ဦးသည် -

(က) အငြင်းပွားသူများက လျော့ပေါ့နိုင်သော ဤဥပဒေပါ ပြဋ္ဌာန်းချက် တစ်ရပ်ရပ်၊ သို့မဟုတ်

(ခ) အနုညာတသဘောတူညီချက်အရ ဆောင်ရွက်ရန် လိုအပ်သည့်အချက် တစ်ရပ်ရပ် ကို

လိုက်နာဆောင်ရွက်ခြင်း မရှိသေးကြောင်းသိရှိလျှင် နှောင့်နှေးကြန့်ကြာမှုမရှိစေဘဲ ကန်ကွက် ရမည် သို့မဟုတ် ကန်ကွက်ရန် စည်းကမ်းသတ်ကာလကို သတ်မှတ်ထားလျှင် ထိုကာလ အတွင်း ကန်ကွက်ရမည်။ ၎င်း၏ကန်ကွက်ချက်ကို ဖော်ပြခြင်းမပြုဘဲ အနုညာတစီရင် ဆုံးဖြတ်ခြင်းကို ဆက်လက်ဆောင်ရွက်လျှင် ထိုသို့ကန်ကွက်ပိုင်ခွင့်ကို စွန့်လွှတ်ပြီးဖြစ် သည်ဟု မှတ်ယူရမည်။

၅။ တည်ဆဲဥပဒေတစ်ရပ်ရပ်တွင် မည်သို့ပင်ပါရှိစေကာမူ ဤဥပဒေအရ ဆောင်ရွက် ရမည့် အကြောင်းကိစ္စများတွင် ဤဥပဒေအရ ပြဋ္ဌာန်းထားသည့်အတိုင်းမှတစ်ပါး မည်သည့် တရားရုံးကမူ ကြားဝင်ဆောင်ရွက်ခြင်းမရှိစေရ။

၆။ အငြင်းပွားသူများသည် သို့မဟုတ် အငြင်းပွားသူများ၏ သဘောတူခွင့်ပြုချက် အရ အနုညာတခုံရုံးသည် အနုညာတစီရင်ဆုံးဖြတ်မှုကို ဆောင်ရွက်ရာတွင် လွယ်ကူစေရန် သင့်တော်သော အဖွဲ့အစည်း သို့မဟုတ် ပုဂ္ဂိုလ်ထံမှ စီမံခန့်ခွဲရေးဆိုင်ရာ အကူအညီ ရရှိ အောင် စီစဉ်ဆောင်ရွက်နိုင်သည်။

အခန်း (၃)

အနုညာတသဘောတူညီချက်

- ၇။ (က) "အနုညာတသဘောတူညီချက်" ဆိုသည်မှာ ပဋိညာဉ်ရှိသည်ဖြစ်စေ၊ မရှိသည်ဖြစ်စေ သတ်မှတ်ထားသည့် တရားဝင်ဆက်ဆံမှုနှင့် စပ်လျဉ်း၍ အငြင်းပွားသူများအကြား ပေါ်ပေါက်လာသော သို့မဟုတ် ပေါ်ပေါက်လာမည့် အငြင်းပွားမှုများ အားလုံး သို့မဟုတ် အချို့ကို အနုညာတစီရင်ဆုံးဖြတ်မှု ခံယူရန် အငြင်းပွားသူများ၏ သဘောတူညီချက်ကို ဆိုသည်။
- (ခ) အနုညာတသဘောတူညီချက်ကို ပဋိညာဉ်ပါ အနုညာတသဘောတူညီမှု စာပိုဒ်ပုံစံနှင့်ဖြစ်စေ၊ သီးခြားသဘောတူညီချက်ပုံစံနှင့်ဖြစ်စေ ဖော်ပြနိုင်သည်။
- (ဂ) အနုညာတသဘောတူညီချက်တစ်ရပ်ကို စာဖြင့် ရေးသားရမည်။
- (ဃ) အနုညာတသဘောတူညီချက်တစ်ရပ်သည် အငြင်းပွားသူများက လက်မှတ်ရေးထိုးထားသော စာတမ်းအမှတ်အသားတွင် ပါရှိလျှင် ထိုအနုညာတသဘောတူညီချက်သည် စာဖြင့်ရေးသားထားခြင်းဖြစ်သည်။
- (င) အီလက်ထရောနစ် ဆက်သွယ်ဆောင်ရွက်ချက်ပါ သတင်းအချက်အလက်ကို နောက်ဆက်တွဲအကိုးအကားအဖြစ် အသုံးပြုနိုင်လျှင် အီလက်ထရောနစ်နည်းဖြင့် ဆက်သွယ်ဆောင်ရွက်သော အနုညာတသဘောတူညီချက်သည် စာဖြင့် ရေးသားထားခြင်းဖြစ်သည်။

ရှင်းလင်းချက်။

အီလက်ထရောနစ်ဆက်သွယ်ဆောင်ရွက်ချက် ဆိုသည်မှာ အငြင်းပွားသူများက အီလက်ထရောနစ်အချက်အလက် သတင်းလွှာဖြင့် ပြုလုပ်သော ဆက်သွယ်ဆောင်ရွက်ချက်ကို ဆိုသည်။ အီလက်ထရောနစ်အချက်အလက် သတင်းလွှာဆိုသည်မှာ အီလက်ထရောနစ်အချက်အလက် အပြန်အလှန် ပို့ဆောင်သည့် အီးဒီအိုင်စနစ် (electronic data interchange) EDI ၊ ဖက်စ်၊ အီးမေးလ်၊ ကြေးနန်း၊ တဲလက်စ်နှင့် တယ်လီကော်ပီတို့ ပါဝင်သည့်အပြင် အီလက်ထရောနစ်နည်းဖြင့်ဖြစ်စေ၊ သံလိုက်ဓာတ်ဖြင့်ဖြစ်စေ၊ အလင်းတန်းဖြတ်သန်းခြင်းနည်းဖြင့်ဖြစ်စေ၊ အလားတူအခြားနည်းပညာ တစ်ရပ်ရပ်ဖြင့်ဖြစ်စေ ဖြစ်ပေါ်စေသော၊ ပေးပို့သော၊ လက်ခံရယူသော သို့မဟုတ် သိုမှီးထိန်းသိမ်းသော သတင်းအချက်အလက်ကို ဆိုသည်။

- (စ) တောင်းဆိုလွှာနှင့် ချေပလွှာတွင် အငြင်းပွားသူတစ်ဦးက အနုညာတသဘောတူညီချက်ရှိကြောင်း အဆိုပြု၍ တစ်ဖက်အငြင်းပွားသူက ငြင်းဆိုခြင်း မရှိသော အပြန်အလှန်ဖော်ပြချက်များ ပါရှိလျှင် ထိုအနုညာတသဘောတူညီချက်သည် စာဖြင့်ရေးသားထားခြင်းဖြစ်သည်။
- (ဆ) ပဋိညာဉ်တွင် အနုညာတသဘောတူညီမှုစာပိုဒ်ပါသည့် စာရွက်စာတမ်း တစ်ခုကို ရည်ညွှန်းဖော်ပြထားရာ၌ ထိုပဋိညာဉ်ကို စာဖြင့်ရေးသားထားပြီး၊ အနုညာတသဘောတူညီမှုစာပိုဒ်ကို ပဋိညာဉ်၏ အစိတ်အပိုင်း ဖြစ်စေရန် ရည်ရွယ်၍ ဖော်ပြထားခြင်းဖြစ်လျှင် ထိုဖော်ပြချက်သည် အနုညာတသဘောတူညီချက် ဖြစ်လာသည်။

၈။

- (က) အနုညာတသဘောတူညီချက်ပါ အကြောင်းအရာနှင့်စပ်လျဉ်း၍ တရားရုံး၌ တရားစွဲဆိုထားသည့်အခါ၊ အငြင်းပွားသူတစ်ဦးဦးက အငြင်းပွားသည့် အဓိကအကြောင်းအရာနှင့်စပ်လျဉ်း၍ ပထမအကြိမ် ရေးသားဖော်ပြချက် တင်သွင်းသည့် အချိန်ထက် နောက်မကျစေဘဲ အနုညာတ စီရင်ဆုံးဖြတ်စေရေးအတွက် လွှဲအပ်ပေးရန် တရားရုံးသို့ လျှောက်ထားနိုင်သည်။ တရားရုံးက အနုညာတသဘောတူညီချက်သည် ပျက်ပြယ်ကြောင်း၊ အကျိုးမသက်ရောက်ကြောင်း သို့မဟုတ် ဆောင်ရွက်ရန် မဖြစ်နိုင်ကြောင်း မတွေ့ရှိလျှင် အငြင်းပွားသူများအား အနုညာတစီရင်ဆုံးဖြတ်မှု ခံယူစေရန် လွှဲအပ်ရမည်။
- (ခ) တရားရုံးသည် ပုဒ်မခွဲ (က) တွင် ဖော်ပြသောလျှောက်လွှာတွင် အနုညာတသဘောတူညီချက်မူရင်းနှင့် နည်းလမ်းတကျ ကူးယူထားသော တာဝန်ခံ မိတ္တူမှန် ပူးတွဲပါရှိခြင်းမရှိလျှင် ထိုလျှောက်လွှာကို လက်ခံဆောင်ရွက်ခြင်း မပြုရ။
- (ဂ) ပုဒ်မခွဲ (က) အရ လျှောက်ထားပြီးနောက်၊ အငြင်းပွားပြဿနာမှာ တရားရုံးတွင် မပြီးမပြတ်ရှိနေစေကာမူ၊ အနုညာတစီရင်ဆုံးဖြတ်မှုကို စတင်ဆောင် ရွက်နိုင်သည် သို့မဟုတ် ဆက်လက်ဆောင်ရွက်နိုင်သည်။ ထို့အပြင် အနုညာတဆုံးဖြတ်ချက်ကို ချမှတ်နိုင်သည်။

- ၉။ (က) အငြင်းပွားသူတစ်ဦးသည် အနုညာတစီရင်ဆုံးဖြတ်မှု မစတင်မီ သို့မဟုတ် ဆောင်ရွက်နေစဉ်အတွင်း၊ သို့မဟုတ် အနုညာတဆုံးဖြတ်ချက် ချမှတ်ပြီး အတည်မပြုမီအထိ အောက်ပါကိစ္စရပ်များနှင့် စပ်လျဉ်း၍ ကြားဖြတ် ဆောင်ရွက်မှုများ ပြုလုပ်ပေးရန် တရားရုံးသို့ လျှောက်ထားလျှင် တရားရုံး သည် မိမိရုံးရှိ အမှုကဲ့သို့ အမိန့်ချမှတ်ခွင့်အာဏာ ရှိစေရမည်။
- (၁) သက်သေခံချက်ကို ကျမ်းကျိန်လွှာဖြင့် တင်ပြစေခြင်း၊
 - (၂) အငြင်းပွားသည့် ပစ္စည်းတစ်ခုခုကို ထိန်းသိမ်းစောင့်ရှောက်ခြင်း၊ ယာယီထိန်းသိမ်းခြင်း သို့မဟုတ် ရောင်းချခြင်း၊
 - (၃) အငြင်းပွားသည့် ပစ္စည်းတစ်ခုခုနှင့် စပ်လျဉ်း၍ နမူနာရယူခြင်း၊ ကြည့်ရှုလေ့လာခြင်း သို့မဟုတ် လက်တွေ့စမ်းသပ်မှု ပြုလုပ်ခြင်း၊
 - (၄) သက်သေခံတစ်ရပ်ရပ်ကို ထိန်းသိမ်းစောင့်ရှောက်ခြင်းနှင့် ယာယီ ထိန်းသိမ်းထားခြင်း၊
 - (၅) အငြင်းပွားသည့် ငွေပမာဏအတွက် အာမခံငွေတောင်းခံခြင်း၊
 - (၆) ယာယီတားဝရမ်းထုတ်ခြင်း သို့မဟုတ် ပစ္စည်းထိန်း ခန့်ထားခြင်း၊
 - (၇) တရားရုံးက တရားမျှတစွာနှင့် လွယ်ကူစွာ ဆောင်ရွက်နိုင်ကြောင်း ပေါ်ပေါက်သည့် အခြားကြားဖြတ်ဆောင်ရွက်ခြင်းများ။
- (ခ) အနုညာတစီရင်ဆုံးဖြတ်မှု အသီးသီးတွင် အနုညာတခုံရုံးက လုပ်ပိုင်ခွင့် မရှိမှသာ သို့မဟုတ် ထိရောက်စွာ ဆောင်ရွက်နိုင်စွမ်း မရှိမှသာ တရားရုံး သည် ပုဒ်မခွဲ (က) ပါ အမိန့်တစ်ရပ်ရပ်ကို ချမှတ်ခွင့်ရှိသည်။
- (ဂ) အငြင်းပွားအကြောင်းအရာနှင့်စပ်လျဉ်း၍ ဆောင်ရွက်ခွင့်အာဏာရှိသော အနုညာတခုံရုံးက တရားရုံး၏ ပုဒ်မခွဲ (က) အရ ချမှတ်ထားသော အမိန့် နှင့် ထင်ထင်ရှားရှား ဆက်စပ်နေသောအမိန့်ကို ချမှတ်လိုက်သည့်အခါ တရားရုံး၏ အမိန့်တစ်ရပ်လုံး သို့မဟုတ် အမိန့်၏အစိတ်အပိုင်းသည် ရပ်စဲစေရမည်။
- (ဃ) အနုညာတစီရင်ဆုံးဖြတ်မှု မစတင်မီ သို့မဟုတ် ဆောင်ရွက်နေစဉ်အတွင်း အငြင်းပွားသူတစ်ဦးက အနုညာတစီရင်ဆုံးဖြတ်မှုတွင် အရွယ်မရောက် သေးသူ သို့မဟုတ် စိတ်မကျန်းမာသူအတွက် အုပ်ထိန်းသူခန့်ထားပေးရန် တရားရုံးသို့ လျှောက်ထားလျှင် တရားရုံးက ခန့်ထားသည့်အမိန့် ချမှတ် နိုင်သည်။

အခန်း (၄)

အနုညာတရုံး ဖွဲ့စည်းခြင်း

- ၁၀။ (က) အငြင်းပွားသူများသည် ခုံသမာဓိဦးရေကို လွတ်လပ်စွာ သတ်မှတ်နိုင်သည်။
သို့ရာတွင် ခုံသမာဓိဦးရေမှာ စုံဂဏန်းမဖြစ်စေရ။
- (ခ) ပုဒ်မခွဲ (က) တွင် ဖော်ပြသည့်အတိုင်း သတ်မှတ်နိုင်ခြင်းမရှိလျှင် အနုညာတရုံးကို ခုံသမာဓိ သုံးဦးဖြင့် ဖွဲ့စည်းရမည်။
- ၁၁။ (က) အငြင်းပွားသူများက အခြားနည်းသဘောတူညီထားခြင်း မရှိလျှင် မည်သည့် နိုင်ငံသားမဆို ခုံသမာဓိအဖြစ် ဆောင်ရွက်နိုင်သည်။
- (ခ) ပုဒ်မခွဲ (င) ပါ ပြဋ္ဌာန်းချက်များကို အထောက်အထားပြု၍ အငြင်းပွားသူ များသည် ခုံသမာဓိတစ်ဦး သို့မဟုတ် ခုံသမာဓိများကို ခန့်ထားရန်နည်းလမ်း အား လွတ်လပ်စွာ သဘောတူသတ်မှတ်နိုင်သည်။
- (ဂ) ပုဒ်မခွဲ (ခ) တွင် ဖော်ပြသည့်အတိုင်း သဘောတူသတ်မှတ်နိုင်ခြင်း မရှိလျှင် ခုံသမာဓိ သုံးဦးပါဝင်သော အနုညာတရုံးရင်ဆုံးဖြတ်ခြင်း၌ -
 - (၁) အငြင်းပွားသူတစ်ဦးစီက ခုံသမာဓိတစ်ဦးစီ ခန့်ထားရမည်။ ထိုသို့ ခန့်ထားခံရသော ခုံသမာဓိနှစ်ဦးသည် တတိယခုံသမာဓိ တစ်ဦးကို ခန့်ထားရမည်။ တတိယခုံသမာဓိသည် ကြီးကြပ်သူခုံသမာဓိ အဖြစ် ဆောင်ရွက်ရမည်။
 - (၂) အငြင်းပွားသူတစ်ဦးသည် တစ်ဖက်အငြင်းပွားသူထံမှ ခုံသမာဓိ ခန့်ထားရန် တောင်းဆိုချက်ကို လက်ခံရရှိသည့်နေ့မှ ရက်ပေါင်း ၃၀ အတွင်း ခုံသမာဓိတစ်ဦးကို ခန့်ထားနိုင်ခြင်းမရှိလျှင် သို့မဟုတ် ခန့်ထားခံရသော ခုံသမာဓိနှစ်ဦးသည် ၎င်းတို့ခန့်ထား ခံရသည့်နေ့ မှ ရက်ပေါင်း ၃၀ အတွင်း တတိယခုံသမာဓိကို ခန့်ထားနိုင်ခြင်း မရှိလျှင် အငြင်းပွားသူတစ်ဦးက လျှောက်ထား တောင်းဆိုပါက တရားသူကြီးချုပ်ကဖြစ်စေ၊ ၎င်းက ရွေးချယ်သတ်မှတ်ပေးသော ပုဂ္ဂိုလ် သို့မဟုတ် အဖွဲ့အစည်းကဖြစ်စေ ခုံသမာဓိ ခန့်ထားခြင်းကို ပြုလုပ်ရမည်။

- (ဃ) ပုဒ်မခွဲ (ခ) တွင် ဖော်ပြသည့်အတိုင်း သဘောတူသတ်မှတ်နိုင်ခြင်း မရှိလျှင် တစ်ဦးတည်းသော ခုံသမာဓိဖြင့် အနုညာတစီရင်ဆုံးဖြတ်ခြင်း၌ အငြင်းပွားသူများသည် တစ်ဖက်ဖက်သော အငြင်းပွားသူထံမှ ခုံသမာဓိ ခန့်ထားရန် တောင်းဆိုချက်ကို လက်ခံရရှိသည့်နေ့မှ ရက်ပေါင်း ၃၀ အတွင်း တစ်ဦးတည်းသောခုံသမာဓိကို ခန့်ထားနိုင်ခြင်း မရှိလျှင် အငြင်းပွားသူ တစ်ဦးက လျှောက်ထားတောင်းဆိုပါက တရားသူကြီးချုပ်ကဖြစ်စေ၊ ၎င်းက ရွေးချယ်သတ်မှတ်ပေးသော ပုဂ္ဂိုလ် သို့မဟုတ် အဖွဲ့အစည်းက ဖြစ်စေ တစ်ဦးတည်းသော ခုံသမာဓိ ခန့်ထားခြင်းကို ပြုလုပ်ရမည်။
- (င) အငြင်းပွားသူများက သဘောတူသတ်မှတ်ထားသည့် ခုံသမာဓိခန့်ထားရန် နည်းလမ်းအရ ဆောင်ရွက်ရာတွင် -
 - (၁) အဆိုပါနည်းလမ်းအတိုင်း ဆောင်ရွက်ရန် အငြင်းပွားသူတစ်ဦးက ပျက်ကွက်ပါက၊ သို့မဟုတ်
 - (၂) အဆိုပါနည်းလမ်းအရ ဆောင်ရွက်ရာတွင် မျှော်မှန်းထားသည့်အတိုင်း အငြင်းပွားသူများ သို့မဟုတ် ခန့်ထားခံရသော ခုံသမာဓိ နှစ်ဦးက သဘောတူညီမှု မရရှိပါက၊ သို့မဟုတ်
 - (၃) အဆိုပါနည်းလမ်းအတိုင်း ဆောင်ရွက်ရမည့် လုပ်ငန်းများကို ဆောင်ရွက်ရန် ယုံမှတ်အပ်နှံခံရသော တတိယပုဂ္ဂိုလ် သို့မဟုတ် အဖွဲ့အစည်းက ဆောင်ရွက်ရန် ပျက်ကွက်ပါက ခုံသမာဓိခန့်ထား ရန်နည်းလမ်းနှင့်စပ်လျဉ်းသည့် သဘောတူညီချက်တွင် ခန့်ထားရန် အခြားနည်းလမ်းကိုလည်း ဖော်ပြထားခြင်းမရှိလျှင် အငြင်းပွားသူ တစ်ဦးသည် လိုအပ်သော ဆောင်ရွက်မှုများ ပြုလုပ်ပေးရန် တရားသူကြီးချုပ် သို့မဟုတ် ၎င်းက ရွေးချယ်သတ်မှတ် ပေးသော ပုဂ္ဂိုလ် သို့မဟုတ် အဖွဲ့အစည်းထံ လျှောက်ထားတောင်းဆို နိုင်သည်။
- (စ) တရားသူကြီးချုပ် သို့မဟုတ် ၎င်းကရွေးချယ်သတ်မှတ်ပေး သော ပုဂ္ဂိုလ် သို့မဟုတ် အဖွဲ့အစည်းသည် ခုံသမာဓိခန့်ထားရာတွင် အောက်ပါအချက် များကို အလေးထား စဉ်းစားရမည် -
 - (၁) အမှုသည်များ၏ သဘောတူညီချက်တွင် သတ်မှတ်ထားသည့် ခုံသမာဓိတစ်ဦးတွင် ရှိရမည့် အရည်အချင်းများ၊
 - (၂) လွတ်လပ်၍ ဘက်မလိုက်သော ခုံသမာဓိတစ်ဦးဖြစ်ကြောင်း သေချာ စေရန် ထည့်သွင်းစဉ်းစားရမည့် အချက်များ။

- (ဆ) တရားသူကြီးချုပ်သည် ပုဒ်မခွဲ (ဂ) ၊ (ဃ) နှင့် (င) တို့အရ ၎င်းထံအပ်နှင်းထားသော ကိစ္စရပ်များနှင့် စပ်လျဉ်း၍ သင့်တော်သည့် အစီအမံ ပြုလုပ်နိုင်သည်။
- (ဇ) နိုင်ငံတကာကူးသန်းရောင်းဝယ်ရေးဆိုင်ရာ အနုညာတစီရင်ဆုံးဖြတ်ခြင်းတွင် တစ်ဦးတည်းသောခုံသမာဓိ သို့မဟုတ် တတိယခုံသမာဓိတစ်ဦး ခန့်ထားရာ၌ ပြည်ထောင်စုတရားသူကြီးချုပ် သို့မဟုတ် ၎င်းက ရွေးချယ်သတ်မှတ်ပေးသော ပုဂ္ဂိုလ် သို့မဟုတ် အဖွဲ့အစည်းသည် အငြင်းပွားသူများမှာ မတူညီသောနိုင်ငံများမှ နိုင်ငံသားများ ဖြစ်နေလျှင် အငြင်းပွားသူများ၏ နိုင်ငံသားများမှအပ အခြားနိုင်ငံ၏ နိုင်ငံသားကို ခုံသမာဓိအဖြစ် ခန့်ထားနိုင်သည်။
- (ဈ) ပုဒ်မခွဲ (ဂ) ၊ (ဃ) သို့မဟုတ် (င) အရ အပ်နှင်းထားသော ကိစ္စရပ်များအပေါ် တရားသူကြီးချုပ် သို့မဟုတ် ၎င်းက ရွေးချယ်သတ်မှတ်ပေးသော ပုဂ္ဂိုလ် သို့မဟုတ် အဖွဲ့အစည်းက ချမှတ်သည့် ဆုံးဖြတ်ချက်များသည် အပြီးအပြတ်ဖြစ်သည်။
- (ည) (၁) နိုင်ငံတကာကူးသန်းရောင်းဝယ်ရေးဆိုင်ရာ အနုညာတစီရင်ဆုံးဖြတ်ခြင်းတွင် ပုဒ်မခွဲ (ဂ)၊ (ဃ)၊ (င)၊ (စ)၊ (ဆ) နှင့် (ဈ) တို့၌ ဖော်ပြထားသော ကိစ္စရပ်များ ပေါ်ပေါက်လျှင် အဆိုပါပုဒ်မခွဲများ၌ ဖော်ပြထားသော တရားသူကြီးချုပ်သည် ပြည်ထောင်စုတရားသူကြီးချုပ်ကို ရည်ညွှန်းသည်။
- (၂) အခြားအနုညာတစီရင်ဆုံးဖြတ်ခြင်းတွင် ပုဒ်မခွဲ (ဂ)၊ (ဃ)၊ (င)၊ (စ)၊ (ဆ) နှင့် (ဈ) တို့၌ ဖော်ပြထားသော ကိစ္စရပ်များ ပေါ်ပေါက်လျှင် အဆိုပါပုဒ်မခွဲများ၌ ဖော်ပြထားသော တရားသူကြီးချုပ်ဆိုသည်မှာ ပုဒ်မ ၂ ပုဒ်မခွဲ (င) တွင် ဖော်ပြထားသော ခရိုင်တရားရုံး တည်ရှိရာ ဒေသရှိ တရားလွှတ်တော်၏ တရားသူကြီးချုပ်ကို ရည်ညွှန်းသည်။ ပုဒ်မ ၂ ပုဒ်မခွဲ (င) တွင် ဖော်ပြထားသော တရားရုံးသည် တရားလွှတ်တော်ဖြစ်လျှင် အဆိုပါတရားလွှတ်တော်၏ တရားသူကြီးချုပ်ကိုရည်ညွှန်းသည်။

- ၁၂။ (က) မိမိအား ခုံသမာဓိအဖြစ်ခန့်ထားရန် ဆက်သွယ်ခံရသည့် ပုဂ္ဂိုလ်သည် မိမိ၏လွတ်လပ်မှု၊ ဘက်မလိုက်မှုတို့နှင့် စပ်လျဉ်း၍ ကျိုးကြောင်း ဆီလျော်စွာ သံသယများ ဖြစ်ပေါ်စေနိုင်သည့် အခြေအနေများကို စာဖြင့် ရေးသား၍ ထုတ်ဖော်ပြောဆိုရမည်။
 - (ခ) သံသယများဖြစ်ပေါ်စေနိုင်သည့် အခြေအနေများကို အငြင်းပွားသူများ အား အသိပေး အကြောင်းမကြားရသေးလျှင် ခုံသမာဓိတစ်ဦးသည် ခန့်ထားခံရသည့်အချိန်မှစ၍ အနုညာတစီရင်ဆုံးဖြတ်မှု ဆောင်ရွက်နေစဉ် အတောအတွင်း နှောင့်နှေးကြန့်ကြာမှု မရှိစေဘဲ ထိုကဲ့သို့သော အခြေအနေ များရှိကြောင်း အငြင်းပွားသူများအား ထုတ်ဖော်ပြောဆိုရမည်။
 - (ဂ) အောက်ပါအခြေအနေတစ်ရပ်ရပ်ပေါ်ပေါက်လျှင် ခုံသမာဓိတစ်ဦးကို ကန့် ကွက်နိုင်သည် -
 - (၁) ၎င်း၏လွတ်လပ်မှု၊ ဘက်မလိုက်မှုတို့နှင့်စပ်လျဉ်း၍ ကျိုးကြောင်း ဆီလျော်စွာသံသယများ ဖြစ်ပေါ်စေနိုင်သည့် အခြေအနေများရှိခြင်း၊
 - (၂) အငြင်းပွားသူများက သဘောတူသတ်မှတ်ထားသည့် အရည်အချင်း များ ၎င်း၌မရှိခြင်း။
 - (ဃ) အငြင်းပွားသူတစ်ဦးသည် မိမိခန့်ထားသည့် ခုံသမာဓိ သို့မဟုတ် ခန့်ထား ရာတွင် မိမိပါဝင်ဆောင်ရွက်ခဲ့သည့် ခုံသမာဓိကို ထိုသို့ခန့်ထားပြီးနောက်မှ သိရှိလာသော အကြောင်းပြချက်များအတွက်သာ ကန့်ကွက်နိုင်သည်။
- ၁၃။ (က) ပုဒ်မခွဲ (ဃ) ပါ ပြဋ္ဌာန်းချက်များကို အထောက်အထားပြု၍ အငြင်းပွား သူများသည် ခုံသမာဓိတစ်ဦးအား ကန့်ကွက်ရန်နည်းလမ်းကို လွတ်လပ်စွာ သဘောတူသတ်မှတ်နိုင်သည်။
- (ခ) ပုဒ်မခွဲ (က) တွင် ဖော်ပြထားသည့်အတိုင်း သဘောတူသတ်မှတ်နိုင်ခြင်း မရှိလျှင် ခုံသမာဓိခန့်ထားခြင်းကို ကန့်ကွက်လိုသော အငြင်းပွားသူသည် ကန့်ကွက်မှုအတွက် အကြောင်းပြချက်များကို စာဖြင့်ရေးသား၍ အနု ညာတခုံရုံးဖွဲ့စည်းသည်ကို သိရှိပြီး သို့မဟုတ် ပုဒ်မ ၁၂ ပုဒ်မခွဲ (ဂ) တွင် ဖော်ပြထားသော အခြေအနေများကို သိရှိပြီး ၁၅ ရက်အတွင်း အနုညာတ ခုံရုံးသို့ ပေးပို့ရမည်။

- (ဂ) ပုဒ်မခွဲ (ခ) အရ ကန်ကွက်ခံရသော ခုံသမာဓိက ရာထူးမှနုတ်ထွက်ခြင်း မရှိလျှင် သို့မဟုတ် တစ်ဖက်အငြင်းပွားသူက ကန်ကွက်ချက်ကို သဘောတူညီခြင်းမရှိလျှင် အနုညာတခုံရုံးသည် ကန်ကွက်ချက်အပေါ် ဆုံးဖြတ်ရမည်။
- (ဃ) အငြင်းပွားသူများက သဘောတူသတ်မှတ်ထားသော နည်းလမ်းအရ ကန်ကွက်ခြင်း သို့မဟုတ် ပုဒ်မခွဲ (ခ) ပါ နည်းလမ်းအရ ကန်ကွက်ခြင်း မအောင်မြင်လျှင် အနုညာတခုံရုံးသည် အနုညာတစီရင်ဆုံးဖြတ်မှုကို ဆက်လက်ဆောင်ရွက်ရမည့်အပြင် အနုညာတဆုံးဖြတ်ချက်ကို ချမှတ်ရမည်။
- (င) ပုဒ်မခွဲ (ဃ) အရ အနုညာတဆုံးဖြတ်ချက်ကို ချမှတ်သည့်အခါ ထိုချမှတ်သော အနုညာတဆုံးဖြတ်ချက်ကို ပယ်ဖျက်ပေးရန် ခုံသမာဓိခန့်ထားခြင်းကို ကန်ကွက်ခဲ့သော အငြင်းပွားသူသည် ပုဒ်မ ၃၄ နှင့်အညီ တရားရုံးသို့ လျှောက်ထားနိုင်သည်။
- (စ) ပုဒ်မခွဲ (င) အရ လျှောက်ထားမှုကြောင့် အနုညာတစီရင်ဆုံးဖြတ်ချက်ကို ပယ်ဖျက်လျှင် ကန်ကွက်ခံရသော ခုံသမာဓိအနေဖြင့် အခကြေးငွေ တစ်စုံ တစ်ရာ ရထိုက်ခွင့်ရှိမရှိကို တရားရုံးက ဆုံးဖြတ်ပေးနိုင်သည်။

၁၄။

- (က) အောက်ပါအခြေအနေ တစ်ရပ်ရပ် ပေါ်ပေါက်လျှင် ခုံသမာဓိတစ်ဦး၏ လုပ်ပိုင်ခွင့်သည် ရပ်စဲစေရမည် -
 - (၁) ၎င်း၏လုပ်ငန်းတာဝန်များကို တရားဝင် သို့မဟုတ် အမှန်တကယ် ဆောင်ရွက်နိုင်စွမ်းမရှိခြင်း သို့မဟုတ် အခြားအကြောင်းပြချက် များကြောင့် ၎င်း၏လုပ်ငန်းတာဝန်များကို နှောင့်နှေးကြန့်ကြာမှု မရှိဘဲ ဆောင်ရွက်နိုင်စွမ်းမရှိခြင်း၊
 - (၂) ၎င်း၏ရာထူးမှ နုတ်ထွက်ခြင်း သို့မဟုတ် အငြင်းပွားသူများက ၎င်း၏လုပ်ပိုင်ခွင့်များကို ရပ်စဲရန် သဘောတူညီကြခြင်း။
- (ခ) ပုဒ်မခွဲ (က) ပုဒ်မခွဲငယ် (၁) ပါ အကြောင်းပြချက်တစ်ရပ်ရပ်နှင့်စပ်လျဉ်း၍ အငြင်းပွားမှုဆက်လက်ဖြစ်ပွားနေလျှင် အငြင်းပွားသူများက အခြားနည်း သဘောတူညီထားခြင်းမရှိပါက ခုံသမာဓိ၏လုပ်ပိုင်ခွင့်ကို ရပ်စဲရန်ကိစ္စ အပေါ် ဆုံးဖြတ်ပေးရန် အငြင်းပွားသူတစ်ဦးက တရားရုံးသို့ လျှောက် ထားနိုင်သည်။ ယင်းကိစ္စနှင့်စပ်လျဉ်း၍ တရားရုံးကချမှတ်သည့် ဆုံးဖြတ်ချက် သည် အပြီးအပြတ်ဖြစ်သည်။

(ဂ) ဤပုဒ်မ သို့မဟုတ် ပုဒ်မ ၁၃ ပုဒ်မခွဲ (ဂ) အရ ခုံသမာဓိတစ်ဦးသည် ရာထူးမှ နုတ်ထွက်လျှင် သို့မဟုတ် ခုံသမာဓိ၏ လုပ်ပိုင်ခွင့်ကို ရပ်စဲရန် အငြင်းပွားသူတစ်ဦးက သဘောတူလျှင် ထိုသို့နုတ်ထွက်သည် သို့မဟုတ် ရပ်စဲသည် ဆိုသည့်အချက်ကြောင့် ဤပုဒ်မ သို့မဟုတ် ပုဒ်မ ၁၂ ပုဒ်မခွဲ (ဂ) ၌ ရည်ညွှန်းသောအကြောင်းပြချက်များ တရားဝင်ကြောင်း လက်ခံရာရောက်သည်ဟု မမှတ်ယူရ။

၁၅။ (က) ပုဒ်မ ၁၃ နှင့် ၁၄ တို့တွင် ဖော်ပြထားသော အခြေအနေများအရ ဖြစ်စေ၊ အခြားအကြောင်း တစ်ရပ်ရပ်ကြောင့် ခုံသမာဓိက ရာထူးမှနုတ်ထွက်သောကြောင့်ဖြစ်စေ၊ အငြင်းပွားသူများ၏ သဘောတူညီချက်အရ ခုံသမာဓိ၏ လုပ်ပိုင်ခွင့်ကို ရုပ်သိမ်းသောကြောင့်ဖြစ်စေ၊ ခုံသမာဓိ၏ လုပ်ပိုင်ခွင့် ရပ်စဲစေသည့် အခြားအခြေအနေ တစ်ရပ်ရပ်ကြောင့်ဖြစ်စေ ခုံသမာဓိ၏ လုပ်ပိုင်ခွင့် ရပ်စဲသွားလျှင် ထိုခုံသမာဓိကို ခန့်အပ်စဉ်က နည်းလမ်းအတိုင်း ခုံသမာဓိ အသစ်တစ်ဦးကို အစားထိုးခန့်ထားရမည်။

(ခ) ပုဒ်မခွဲ (က) အရ ခုံသမာဓိအသစ်တစ်ဦးကို အစားထိုးခန့်ထားသည့်အခါ အငြင်းပွားသူများက အခြားနည်းသဘောတူထားခြင်းမရှိလျှင် အနုညာတ ခုံရုံးသည် မိမိ၏ဆင်ခြင်ဆုံးဖြတ်ချက်အရ ယခင်စစ်ဆေးကြားနာမှုကို ပြန်လည်စစ်ဆေးကြားနာလိုက ပြန်လည်စစ်ဆေးကြားနာနိုင်သည်။

(ဂ) အငြင်းပွားသူများက အခြားနည်း သဘောတူညီထားခြင်းမရှိပါက ဤပုဒ်မအရ ခုံသမာဓိအသစ်တစ်ဦး အစားထိုးခန့်ထားခြင်းမပြုမီက ချမှတ်ခဲ့သော အနုညာတခုံရုံး၏ အမိန့်နှင့် ဆုံးဖြတ်ချက်သည် အနုညာတခုံရုံးကို ပြောင်းလဲဖွဲ့စည်းသည်ဆိုသည့် အကြောင်းကြောင့် တရားမဝင် မဖြစ်စေရ။

အခန်း (၅)

အနုညာတခုံရုံး၏ စီရင်ပိုင်ခွင့်

- ၁၆။ (က) အနုညာတခုံရုံးသည် အနုညာတသဘောတူညီချက်တစ်ရပ် တည်ရှိမှုနှင့် တရားဝင်မှုအပေါ် ကန့်ကွက်ချက်များအပါအဝင် မိမိခုံရုံး၏ စီရင်ပိုင်ခွင့် ရှိ မရှိ ကို ဆုံးဖြတ်နိုင်သည်။ ထိုသို့ဆုံးဖြတ်ရာတွင် -
 - (၁) ပဋိညာဉ်ပါ ခုံသမာဓိသဘောတူညီမှုစာပိုဒ်ကို ပဋိညာဉ်ပါ အခြား စည်းကမ်းချက်များမှ သီးခြားလွတ်လပ်သော သဘောတူညီချက် တစ်ရပ်အဖြစ် ယူဆရမည်၊ ထို့ပြင်
 - (၂) ပဋိညာဉ်မှာပျက်ပြယ်ကြောင်း အနုညာတခုံရုံးက ဆုံးဖြတ်လိုက်သည့် အတွက်ကြောင့် ထိုပဋိညာဉ်ပါ အနုညာတသဘောတူညီမှုစာပိုဒ်မှာ ပျက်ပြယ်သွားခြင်း မရှိစေရ။
- (ခ) အနုညာတခုံရုံး၌ စီရင်ပိုင်ခွင့်မရှိကြောင်း လျှောက်ထားချက်ကို ချေပလွှာ တင်သွင်းသည့်နေ့ထက် နောက်မကျစေဘဲ လျှောက်ထားတင်ပြရမည်။ သို့ ရာတွင် အငြင်းပွားသူက ခုံသမာဓိကို ခန့်ထားခဲ့သည် သို့မဟုတ် ခုံသမာဓိ ခန့်ထားရာတွင် ပါဝင်ခဲ့သည် ဆိုသည့်အကြောင်းကြောင့် ထိုအငြင်းပွားသူ အား လျှောက်ထားချက်တင်သွင်းခွင့် မရှိကြောင်း ငြင်းပယ်ခြင်းမပြုရ။
- (ဂ) အနုညာတခုံရုံးသည် ၎င်း၏အခွင့်အာဏာကို ကျော်လွန်လုပ်ကိုင်ကြောင်း လျှောက်ထားချက်ကို အနုညာတစီရင်ဆုံးဖြတ်မှု ဆောင်ရွက်နေစဉ်အတွင်း အခွင့်အာဏာကို ကျော်လွန်လုပ်ကိုင်ကြောင်း စွပ်စွဲသည့် အကြောင်းအရာ ပေါ်ပေါက်လျှင် ပေါ်ပေါက်ချင်း ဆောလျင်စွာ လျှောက်ထားတင်ပြရမည်။
- (ဃ) အနုညာတခုံရုံးသည် ပုဒ်မခွဲ (ခ) နှင့် (ဂ) တို့အရ လျှောက်ထားတင်ပြမှု များတွင် နောက်ကျမှတင်သွင်းသော လျှောက်ထားချက်ကို သင့်တော်မျှတ သော အကြောင်းများရှိသည်ဟု ယူဆပါက လက်ခံဆောင်ရွက်နိုင်သည်။
- (င) အနုညာတခုံရုံးသည် ပုဒ်မခွဲ (ခ) နှင့် (ဂ) တို့အရ လျှောက်ထားချက်များ အပေါ် ဆုံးဖြတ်ပေးရမည်။ စီရင်ပိုင်ခွင့်ရှိကြောင်း အနုညာတခုံရုံးက ဆုံးဖြတ်လျှင် အနုညာတစီရင်ဆုံးဖြတ်မှုကို ဆက်လက်ဆောင်ရွက်ရမည့် အပြင် အနုညာတဆုံးဖြတ်ချက်ကိုလည်း ချမှတ်ရမည်။
- (စ) ပုဒ်မခွဲ (င) အရ ချမှတ်သော အနုညာတဆုံးဖြတ်ချက်ကြောင့် ထိခိုက် နစ်နာသော အငြင်းပွားသူသည် ထိုအနုညာတဆုံးဖြတ်ချက်ကို ပယ်ဖျက် ပေးရန် ပုဒ်မ ၃၄ နှင့်အညီ တရားရုံးသို့ လျှောက်ထားနိုင်သည်။

၁၇။

(က) ဤဥပဒေတွင် ဖော်ပြထားသော အခြားပြဋ္ဌာန်းချက်များပါ အာဏာများကို မထိခိုက်စေဘဲ အနုညာတခုံရုံးသည် အငြင်းပွားသူတစ်ဦးဦးနှင့်စပ်လျဉ်း၍ အောက်ဖော်ပြပါကိစ္စရပ်များအတွက် အမိန့်နှင့် ညွှန်ကြားချက်များ ချမှတ်ခွင့်ရှိသည် -

- (၁) ကုန်ကျစရိတ်အတွက် အာမခံငွေတောင်းခံခြင်း၊
- (၂) စာရွက်စာတမ်းများကို ထုတ်ဖော်ပြသစေခြင်း သို့မဟုတ် စစ်ဆေးမေးမြန်းခြင်း၊
- (၃) သက်သေခံချက်ကို ကျမ်းကျိန်လွှာဖြင့် တင်ပြစေခြင်း၊
- (၄) အငြင်းပွားသည့် ပစ္စည်းတစ်ခုခုကို ထိန်းသိမ်းစောင့်ရှောက်ခြင်း၊ ယာယီထိန်းသိမ်းခြင်း သို့မဟုတ် ရောင်းချခြင်း၊
- (၅) အငြင်းပွားသည့် ပစ္စည်းတစ်ခုခုနှင့်စပ်လျဉ်း၍ နမူနာရယူခြင်း၊ ကြည့်ရှုလေ့လာခြင်း သို့မဟုတ် လက်တွေ့စမ်းသပ်မှု ပြုလုပ်ခြင်း၊
- (၆) သက်သေခံတစ်ရပ်ရပ်ကို ထိန်းသိမ်းစောင့်ရှောက်ခြင်းနှင့် ယာယီထိန်းသိမ်းထားခြင်း၊
- (၇) အငြင်းပွားသည့် ငွေပမာဏအတွက် အာမခံငွေတောင်းခံခြင်း၊
- (၈) ယာယီတားဝရမ်းထုတ်ခြင်း သို့မဟုတ် အခြားကြားဖြတ်ဆောင်ရွက်မှုများ ပြုခြင်း၊

(ခ) အငြင်းပွားသူများက အခြားနည်း သဘောတူညီထားခြင်း မရှိလျှင် အနုညာတခုံရုံးသည် အငြင်းပွားသူများနှင့် သက်သေများအား ကျမ်းသစ္စာ ကျိန်ဆိုစေနိုင်သည်။

(ဂ) အငြင်းပွားသူများက အခြားနည်း သဘောတူညီထားခြင်း မရှိလျှင် အနုညာတခုံရုံးက သင့်သည်ထင်မြင်သည့် သက်သေစစ်မေးခြင်းအစီအစဉ်ကိုသတ်မှတ်နိုင်သည်။

- (ဃ) အနုညာတခုံရုံးသည် အောက်ပါအကြောင်းမျှဖြင့် ပုဒ်မခွဲ (က) ပုဒ်မခွဲငယ် (၁) တွင် ရည်ညွှန်းသော ကုန်ကျစရိတ်အတွက် အာမခံငွေကို လျှောက်ထားသူ က ပေးစေရန် အမိန့်ချမှတ်ခြင်းမပြုရ -
 - (၁) လျှောက်ထားသူသည် ပြည်ထောင်စုသမ္မတမြန်မာနိုင်ငံ ပြင်ပတွင် နေထိုင်သူဖြစ်ခြင်း၊
 - (၂) လျှောက်ထားသူသည် အခြားနိုင်ငံတစ်နိုင်ငံ၏ ဥပဒေအရ ဖွဲ့စည်းသော ကော်ပိုရေးရှင်း သို့မဟုတ် အဖွဲ့အစည်းဖြစ်ခြင်း၊
- (င) အနုညာတစီရင်ဆုံးဖြတ်မှု ဆောင်ရွက်နေစဉ်အတွင်း ချမှတ်သော အနုညာတခုံရုံး၏ အမိန့်နှင့် ညွှန်ကြားချက်များသည် တရားရုံးကချမှတ်သော အမိန့်များ ဖြစ်ဘိသကဲ့သို့ တရားရုံး၏ခွင့်ပြုချက်ဖြင့် အတည်ပြုဆောင်ရွက်နိုင်သည်။

အခန်း (၆)

အနုညာတစီရင်ဆုံးဖြတ်မှု ဆောင်ရွက်ခြင်း

- ၁၈။ အငြင်းပွားသူများကို ညီတူညီမျှ ဆက်ဆံရမည့်အပြင် ၎င်းတို့၏အမှုကို တင်ပြရန် အခွင့်အရေး အပြည့်အဝပေးရမည်။
- ၁၉။ (က) ဤဥပဒေပါ ပြဋ္ဌာန်းချက်များနှင့်မဆန့်ကျင်စေဘဲ အငြင်းပွားသူများသည် အနုညာတခုံရုံးက အနုညာတစီရင်ဆုံးဖြတ်မှုကို ဆောင်ရွက်ရာတွင် လိုက်နာရမည့် လုပ်ထုံးလုပ်နည်းကို လွတ်လပ်စွာ သဘောတူသတ်မှတ်နိုင်သည်။
 - (ခ) ပုဒ်မခွဲ (က) တွင် ဖော်ပြထားသည့်အတိုင်း သဘောတူသတ်မှတ်နိုင်ခြင်း မရှိလျှင် အနုညာတခုံရုံးသည် ဤဥပဒေပါပြဋ္ဌာန်းချက်များကို အထောက်အထားပြု၍ သင့်လျော်သည်ဟု ထင်မြင်သည့်နည်းလမ်းအတိုင်း အနုညာတစီရင်ဆုံးဖြတ်မှုကို ဆောင်ရွက်နိုင်သည်။
 - (ဂ) အနုညာတခုံရုံးသည် ပုဒ်မခွဲ (ခ) အရ အနုညာတစီရင်ဆုံးဖြတ်မှုကို ဆောင်ရွက်ရာတွင် သက်သေခံချက်တစ်ရပ်၏ သက်သေခံဝင်မှု၊ စပ်ဆိုင်မှု၊ အရေးပါမှုနှင့် အလေးသာမှုတို့ကို ဆုံးဖြတ်နိုင်သည့်အာဏာ ရှိသည်။

- ၂၀။ (က) အငြင်းပွားသူများသည် အနုညာတစီရင်ဆုံးဖြတ်ရာဒေသကို လွတ်လပ်စွာ သဘောတူသတ်မှတ်နိုင်သည်။
- (ခ) ပုဒ်မခွဲ (က) တွင် ဖော်ပြထားသည့်အတိုင်း သဘောတူသတ်မှတ်နိုင်ခြင်း မရှိလျှင် အနုညာတခုံရုံးသည် အငြင်းပွားသူတို့အတွက် အဆင်ပြေမှု အပါအဝင် အမှု၏အခြေအနေအရပ်ရပ်ကို အလေးဂရုပြုလျက် အနုညာတ စီရင်ဆုံးဖြတ်ရာဒေသကို သတ်မှတ်ပေးရမည်။
- (ဂ) ပုဒ်မခွဲ (က) နှင့် (ခ) တို့တွင် မည်သို့ပင်ပါရှိစေကာမူ အငြင်းပွားသူများက အခြားနည်းသဘောတူညီထားခြင်းမရှိလျှင် အနုညာတခုံရုံးသည် ခုံသမာဓိ များ အချင်းချင်း ဆွေးနွေးညှိနှိုင်းနိုင်ရန်၊ သက်သေများ၊ ကျွမ်းကျင်သူများ နှင့် အငြင်းပွားသူများကို စစ်ဆေးကြားနာနိုင်ရန် သို့မဟုတ် စာရွက်စာတမ်း များ၊ ကုန်ပစ္စည်းများ သို့မဟုတ် အခြားပစ္စည်းများကို စစ်ဆေးနိုင်ရန် သင့်လျော်ရာဒေသတစ်ခုခုတွင် တွေ့ဆုံဆောင်ရွက်နိုင်သည်။

၂၁။ အငြင်းပွားသူများက အခြားနည်းသဘောတူညီထားခြင်းမရှိလျှင် အငြင်းပွားမှု တစ်မှုနှင့် စပ်လျဉ်းသည့် အနုညာတစီရင်ဆုံးဖြတ်မှုသည် ထိုအငြင်းပွားမှုကို အနုညာတစီရင် ဆုံးဖြတ်ရန်အတွက် လွှဲအပ်ရန် တောင်းဆိုချက်အား တောင်းဆိုခြင်းခံရသူက လက်ခံရရှိ သည့်နေ့မှ စတင်သည်။

- ၂၂။ (က) အငြင်းပွားသူများသည် အနုညာတစီရင်ဆုံးဖြတ်မှုတွင် အသုံးပြုမည့် ဘာသာစကား သို့မဟုတ် ဘာသာစကားများကို လွတ်လပ်စွာ သဘောတူ သတ်မှတ်နိုင်သည်။
- (ခ) ပုဒ်မခွဲ (က) တွင် ဖော်ပြထားသည့်အတိုင်း သဘောတူသတ်မှတ်နိုင်ခြင်း မရှိလျှင် အနုညာတစီရင်ဆုံးဖြတ်မှုတွင် အသုံးပြုရမည့် ဘာသာစကား သို့မဟုတ် ဘာသာစကားများကို အနုညာတခုံရုံးက သတ်မှတ်ပေးရမည်။
- (ဂ) ပုဒ်မခွဲ (က) အရ သဘောတူညီချက် သို့မဟုတ် ပုဒ်မခွဲ (ခ) အရ သတ်မှတ်ချက်တွင် အခြားနည်း သတ်မှတ်ဖော်ပြထားခြင်း မရှိပါက ထိုသဘောတူညီချက်နှင့် သတ်မှတ်ချက်သည် အငြင်းပွားသူတစ်ဦး၏ စာဖြင့်ရေးသားဖော်ပြချက်၊ အနုညာတခုံရုံး၏ စစ်ဆေးကြားနာချက်၊ အနုညာတဆုံးဖြတ်ချက်၊ ဆုံးဖြတ်ချက် သို့မဟုတ် စာဖြင့် အခြားဆက်သွယ် ဆောင်ရွက်ချက်တို့နှင့်လည်းသက်ဆိုင်စေရမည်။

(ဃ) အနုညာတခုံရုံးသည် စာတမ်းအမှတ်အသား သက်သေခံချက်တစ်ရပ်အား အငြင်းပွားသူများက သဘောတူသတ်မှတ်ထားသည့် သို့မဟုတ် အနုညာတခုံရုံးက သတ်မှတ်ပေးထားသည့် ဘာသာစကား သို့မဟုတ် ဘာသာစကားများဖြင့် ဘာသာပြန်ဆိုချက်ကို မှန်ကန်ကြောင်းသက်သေခံလက်မှတ်ရေးထိုး၍ ပူးတွဲတင်သွင်းစေရန် အမိန့်ချမှတ်နိုင်သည်။

၂၃။ (က) တောင်းဆိုလွှာနှင့် ချေပလွှာတွင် ဖော်ပြပါရှိရမည့် အချက်များနှင့် စပ်လျဉ်း၍ အငြင်းပွားသူများက အခြားနည်း သဘောတူညီထားပြီး မဟုတ်လျှင် အငြင်းပွားသူများက သဘောတူသတ်မှတ်ထားသည့် သို့မဟုတ် အနုညာတခုံရုံးက သတ်မှတ်ပေးထားသည့် ကာလအတွင်း တောင်းဆိုသူသည် ၎င်း၏တောင်းဆိုချက်အတွက် ထောက်ခံသော အချက်အလက်များ၊ အငြင်းပွားသည့်အချက်နှင့် တောင်းဆိုသော သက်သာခွင့် သို့မဟုတ် ကုစားခွင့်တို့ကို လည်းကောင်း၊ တောင်းဆိုခံရသူသည် အဆိုပါအချက်များနှင့်ပတ်သက်၍ ၎င်း၏ ခုခံချေပချက်တို့ကိုလည်းကောင်း ဖော်ပြရမည်။

(ခ) အငြင်းပွားသူများသည် ၎င်းတို့၏ တောင်းဆိုလွှာ သို့မဟုတ် ချေပလွှာတို့နှင့်အတူ စပ်ဆိုင်သည်ဟု ယူဆသော စာတမ်းအမှတ်အသားများအားလုံးကို တင်သွင်းနိုင်သည်။ သို့မဟုတ် ၎င်းတို့က တင်သွင်းမည့် စာတမ်းအမှတ်အသားများ သို့မဟုတ် အခြားသက်သေခံချက်များအတွက် ရည်ညွှန်းဖော်ပြချက်ကို ပူးတွဲတင်သွင်းနိုင်သည်။

(ဂ) အငြင်းပွားသူများက အခြားနည်း သဘောတူညီထားခြင်း မရှိသည့်အပြင် အနုညာတခုံရုံးကလည်း အငြင်းပွားသူတို့၏ ပြင်ဆင်ခြင်း၊ ဖြည့်စွက်ခြင်းကြောင့် ဖြစ်ပေါ်လာမည့် နှောင့်နှေးကြန့်ကြာမှုကို စဉ်းစားဆင်ခြင်ပြီး ပြင်ဆင်ချက် သို့မဟုတ် ဖြည့်စွက်ချက်ကို ခွင့်ပြုရန်မသင့်ဟု ယူဆခြင်းမရှိလျှင် အငြင်းပွားသူတစ်ဦးဦးသည် ၎င်း၏တောင်းဆိုလွှာ သို့မဟုတ် ချေပလွှာကို အနုညာတစီရင်ဆုံးဖြတ်မှုဆောင်ရွက်နေစဉ်အတွင်း ပြင်ဆင်နိုင်သည် သို့မဟုတ် ဖြည့်စွက်နိုင်သည်။

၂၄။ (က) အငြင်းပွားသူများက အခြားနည်းသဘောတူညီထားခြင်းမရှိလျှင် အနုညာတခုံရုံးသည် သက်သေခံချက်တင်သွင်းခြင်းနှင့် လျှောက်လဲတင်ပြခြင်းကို နှုတ်ဖြင့်စစ်ဆေးကြားနာမည် သို့မဟုတ် အနုညာတ စစ်ဆေးစီရင်မှုတစ်ရပ်လုံးကို စာတမ်းအမှတ်အသားများနှင့် အခြားအထောက်အထားများအပေါ် အခြေပြု၍ ဆောင်ရွက်မည်ကို ဆုံးဖြတ်ရမည်။

သို့ရာတွင် အငြင်းပွားသူများက နှုတ်ဖြင့်စစ်ဆေးကြားနာမှု မပြုလုပ်ရန် သဘောတူညီထားခြင်းမရှိလျှင် အနုညာတခုံရုံးသည် အငြင်းပွားသူတစ်ဦးက တောင်းဆိုပါက အနုညာတစီရင်ဆုံးဖြတ်မှု၏ သင့်လျော်သည့် အဆင့်တွင် နှုတ်ဖြင့်စစ်ဆေးကြားနာမှုကို ဆောင်ရွက်နိုင်သည်။

(ခ) အနုညာတခုံရုံးသည် စစ်ဆေးကြားနာမည့်ကိစ္စနှင့် စာတမ်းအမှတ်အသား များ၊ ကုန်ပစ္စည်းများ သို့မဟုတ် ပစ္စည်းများကို ကြည့်ရှုစစ်ဆေးရန်အတွက် အနုညာတခုံရုံးက တွေ့ဆုံဆောင်ရွက်မည့်ကိစ္စတို့ကို အငြင်းပွားသူများ အား လုံလောက်သောအချိန် ပေး၍ ကြိုတင်အကြောင်းကြားရမည်။

(ဂ) အနုညာတခုံရုံးသည် အငြင်းပွားသူတစ်ဦးက အနုညာတခုံရုံးသို့ တင်သွင်း သော စာဖြင့်ရေးသားတင်ပြချက်များ၊ စာတမ်းအမှတ်အသားများ သို့မဟုတ် အခြားသတင်းအချက်အလက်များ သို့မဟုတ် အနုညာတခုံရုံးသို့ လျှောက် ထားချက်များအားလုံးကို တစ်ဖက်အငြင်းပွားသူထံ ပေးပို့အကြောင်းကြား ရမည်။

ထို့ပြင် အနုညာတခုံရုံးက ဆုံးဖြတ်ချက်ချမှတ်ရာတွင် အားကိုးအားထား ပြုသော ကျွမ်းကျင်သူ၏ ထင်မြင်ချက် သို့မဟုတ် သက်သေခံစာတမ်း အမှတ်အသားကို အငြင်းပွားသူများထံ ပေးပို့အကြောင်းကြားရမည်။

၂၅။ အငြင်းပွားသူများက အခြားနည်းသဘောတူညီထားခြင်းမရှိသည့်အပြင် လုံလောက် သောအကြောင်း ပြသနိုင်ခြင်းမရှိပါက -

(က) တောင်းဆိုသူက ၎င်း၏တောင်းဆိုလွှာကို ပုဒ်မ ၂၃ ပုဒ်မခွဲ (က) နှင့်အညီ ပေးပို့ရန် ပျက်ကွက်လျှင် အနုညာတခုံရုံးသည် အနုညာတစစ်ဆေးစီရင်မှု ဆောင်ရွက်ခြင်းကို ရပ်စဲရမည်။

(ခ) တောင်းဆိုခံရသူက ၎င်း၏ခုံရုံးချေပလွှာကို ပုဒ်မ ၂၃ ပုဒ်မခွဲ (က) နှင့်အညီ ပေးပို့ရန် ပျက်ကွက်လျှင် အနုညာတခုံရုံးသည် အနုညာတစစ်ဆေးစီရင်မှု ကို ဆက်လက်ဆောင်ရွက်နိုင်သည်။ သို့ရာတွင် ထိုပျက်ကွက်မှုသက်သက် သည် တောင်းဆိုသူ၏ စွပ်စွဲချက်ကို ဝန်ခံရာရောက်သည်ဟု မှတ်ယူခြင်း မပြုရ။

(ဂ) အငြင်းပွားသူတစ်ဦးသည် နှုတ်ဖြင့်စစ်ဆေးရာသို့ ရောက်ရှိရန်ပျက်ကွက် လျှင် သို့မဟုတ် စာတမ်းအမှတ်အသား သက်သေခံချက်ကို တင်သွင်းရန် ပျက်ကွက်လျှင် အနုညာတခုံရုံးသည် အနုညာတစီရင်ဆုံးဖြတ်ခြင်းကို ဆက်လက်ဆောင်ရွက်နိုင်သည်။ အနုညာတခုံရုံးရှေ့မှောက်ရှိ သက်သေခံ ချက်များအရအနုညာတဆုံးဖြတ်ချက်ကိုချမှတ်နိုင်သည်။

၂၆။ (က) အငြင်းပွားသူများက အခြားနည်းသဘောတူညီထားခြင်းမရှိလျှင် အနုညာတခုံရုံးသည် -

(၁) အနုညာတခုံရုံးက ဆုံးဖြတ်ရန်ရှိသည် သီးခြားအငြင်းပွားအကြောင်းအရာနှင့်စပ်လျဉ်း၍ အနုညာတခုံရုံးသို့ အစီရင်ခံ တင်ပြစေရန် ကျွမ်းကျင်သူတစ်ဦး သို့မဟုတ် တစ်ဦးထက်ပိုသော ကျွမ်းကျင်သူများကို ခန့်ထားနိုင်သည်။

(၂) စပ်ဆိုင်သော သတင်းအချက်အလက်ကို ကျွမ်းကျင်သူအားပေးစေရန် သို့မဟုတ် စပ်ဆိုင်သော စာတမ်းအမှတ်အသား၊ ကုန်ပစ္စည်း သို့မဟုတ် အခြားပစ္စည်းကို ကျွမ်းကျင်သူက စစ်ဆေးနိုင်ရန်အတွက် ထုတ်ဖော်ပြသစေရန် သို့မဟုတ် ကြည့်ရှုခွင့်ပြုစေရန် အငြင်းပွားသူတစ်ဦးအား တောင်းဆိုနိုင်သည်။

(ခ) အငြင်းပွားသူများက အခြားနည်း သဘောတူညီထားခြင်းမရှိလျှင် ကျွမ်းကျင်သူသည် နှုတ်ဖြင့် သို့မဟုတ် စာဖြင့် အစီရင်ခံတင်ပြပြီးနောက် အငြင်းပွားသူတစ်ဦးက တောင်းဆိုပါက သို့မဟုတ် အနုညာတခုံရုံးက လိုအပ်သည်ဟု ထင်မြင်ယူဆပါက နှုတ်ဖြင့်စစ်ဆေးကြားနာမှုတွင် ပါဝင်ဆောင်ရွက်ရမည်။ ထိုသို့စစ်ဆေးကြားနာရာတွင် အငြင်းပွားသူများသည် ကျွမ်းကျင်သူအား မေးခွန်းများ မေးမြန်းခွင့်ရရှိစေရမည့်အပြင် အငြင်းပွားသည့်အချက်များအပေါ် သက်သေခံရန် ကျွမ်းကျင်သူသက်သေကို တင်ပြခွင့်ရှိစေရမည်။

၂၇။ (က) အနုညာတခုံရုံးသည် သို့မဟုတ် အနုညာတခုံရုံး၏ သဘောတူညီချက်ဖြင့် အငြင်းပွားသူတစ်ဦးသည် သက်သေခံချက်ရယူရာတွင် တရားရုံး၏အကူအညီကို ရယူရန် တရားရုံးသို့ လျှောက်ထားတောင်းခံနိုင်သည်။

- (ခ) ထိုသို့လျှောက်ထားရာတွင် အောက်ပါအချက်များကို ဖော်ပြရမည် -
 - (၁) အမှုသည်များနှင့် ခုံသမာဓိများ၏ အမည်များ၊ နေရပ်လိပ်စာများ၊
 - (၂) တောင်းဆိုချက်နှင့် တောင်းဆိုသော သက်သာခွင့်၏ ယေဘုယျ သဘောသဘာဝ၊
 - (၃) ပါဝင်ရမည့်သက်သေခံချက်၊ အထူးသဖြင့် -
 - (ကက) သက်သေအဖြစ် သို့မဟုတ် ကျွမ်းကျင်သူသက်သေအဖြစ် ကြားနာရမည့်သူ၏ အမည်၊ နေရပ်လိပ်စာ၊ ၎င်းအပြင် ရယူလိုသော သက်သေခံချက်၏ အဓိကအကြောင်းခြင်း ရာဖော်ပြချက်၊

(ခခ) ထုတ်ဖော်ပြသရမည့် စာတမ်းအမှတ်အသား သို့မဟုတ် စစ်ဆေးခံရမည့် ပစ္စည်း၏ သရုပ်ဖော်ပြချက် နှင့် အမျိုးအစား၊

- (ဂ) တရားရုံးသည် ဥပဒေလုပ်ထုံးလုပ်နည်းများနှင့်အညီ မိမိ၏အခွင့်အာဏာ အတွင်းမှ သက်သေခံချက်ရယူပြီး၊ ယင်းသက်သေခံချက်ကို အနုညာတ ခုံရုံးသို့ တိုက်ရိုက်ပေးပို့ကာ လျှောက်ထားတောင်းခံချက်ကို အတည်ပြု ဆောင်ရွက်ပေးနိုင်သည်။
- (ဃ) တရားရုံးသည် ပုဒ်မခွဲ (ဂ) အရ အတည်ပြုဆောင်ရွက်သည့်အခါ မိမိ တရားရုံးကစစ်ဆေးသည့် အမှုများတွင် သက်သေများထံ အမိန့်ဆင့်စာ ထုတ်ဆင့်သကဲ့သို့ ထုတ်ဆင့်နိုင်သည်။
- (င) ဤပုဒ်မပါ "အမိန့်ဆင့်စာ" ဆိုသည်တွင် သက်သေအားစစ်မေးရန် ဆင့်စာ နှင့် ကော်မရှင်စာ၊ စာတမ်းအမှတ်အသားကို ထုတ်ဖော်ပြသစေရန် ဆင့်စာ တို့ လည်းပါဝင်သည်။

အခန်း (ရ)

အနုညာတဆုံးဖြတ်ချက် ချမှတ်ခြင်းနှင့် အနုညာတစီရင်ဆုံးဖြတ်မှု ပြီးဆုံးခြင်း

- ၂၈။ (က) အနုညာတစီရင်ဆုံးဖြတ်ခြင်း ဆောင်ရွက်ရာနေရာသည် ပြည်ထောင်စု သမ္မတမြန်မာနိုင်ငံ ဖြစ်သည့်အခါ -
 - (၁) နိုင်ငံတကာ ကူးသန်းရောင်းဝယ်ရေးဆိုင်ရာ အနုညာတစီရင်ဆုံး ဖြတ်ခြင်းမှတစ်ပါး အခြားအနုညာတ စီရင်ဆုံးဖြတ်ခြင်းတွင် အနုညာတခုံရုံးသည် အနုညာတစီရင်ဆုံးဖြတ်ရန် တင်သွင်းသော အငြင်းပွားမှုကို ပြည်ထောင်စုသမ္မတမြန်မာနိုင်ငံတော်၏ တည်ဆဲ အရင်းခံဥပဒေနှင့်အညီ ဆုံးဖြတ်ရမည်။
 - (၂) နိုင်ငံတကာ ကူးသန်းရောင်းဝယ်ရေးဆိုင်ရာ အနုညာတစီရင်ဆုံး ဖြတ်ခြင်းတွင် -
 - (ကက) အနုညာတခုံရုံးသည် အငြင်းပွားမှုကို ဆုံးဖြတ်ရာတွင် အဓိက အငြင်းပွားမှုအတွက် လိုက်နာရန် အငြင်းပွားသူ များက ရွေးချယ် သတ်မှတ်ထားသည့် ဥပဒေနှင့်အညီ ဆုံးဖြတ်ရမည်။

- (ခခ) အငြင်းပွားသူများက ရွေးချယ်သတ်မှတ်ထားသော နိုင်ငံတစ်နိုင်ငံ၏ ဥပဒေ သို့မဟုတ် ဥပဒေစနစ်သည် အခြားနည်း အတိအလင်း ဖော်ပြထားခြင်းမရှိလျှင် ထိုနိုင်ငံ၏ အရင်းခံဥပဒေကို တိုက်ရိုက် ရည်ညွှန်းခြင်းဖြစ်သည်ဟု မှတ်ယူရမည်။ ထိုနိုင်ငံ၏ ဥပဒေအချင်းချင်း ပဋိပက္ခဖြစ်မှု ဆိုင်ရာ နည်းဥပဒေများကို ရည်ညွှန်းခြင်းဖြစ်သည် ဟု မမှတ်ယူရ။
- (ဂဂ) အငြင်းပွားသူများက ပုဒ်မခွဲငယ် (ကက) အရ ဥပဒေကို ရွေးချယ်သတ်မှတ်ထားခြင်းမရှိလျှင် အနုညာတခုံရုံးသည် မိမိခုံရုံးက လိုက်နာသင့်သည်ဟု ယူဆသော ဥပဒေကို လိုက်နာကျင့်သုံးနိုင်သည်။

- (ခ) အနုညာတခုံရုံးသည် အငြင်းပွားသူများက အတိအလင်း အခွင့်အာဏာပေးအပ်ခြင်းခံရပါက သာနာညီမျှမှု၊ တရားမျှတမှု၊ စိတ်စေတနာကောင်းထားမှုတို့ဖြင့်ဖြစ်စေ၊ ညှိနှိုင်းဖျန်ဖြေသူအနေနှင့်ဖြစ်စေ အငြင်းပွားမှုကို ဆုံးဖြတ်ပေးရမည်။
- (ဂ) အငြင်းပွားမှုအားလုံးတွင် အနုညာတခုံရုံးသည် ပဋိညာဉ်ပါစည်းကမ်းချက်များနှင့်အညီ ဆုံးဖြတ်ပေးရမည်။ ထိုသို့ဆုံးဖြတ်ရာတွင် အရောင်းအဝယ် ပြုလုပ်ရာ၌ လိုက်နာရသော ကုန်သွယ်မှုလေ့ထုံးစံများကို ထည့်သွင်းစဉ်းစားရမည်။

၂၉။

- (က) အငြင်းပွားသူများက အခြားနည်းသဘောတူညီထားခြင်းမရှိလျှင် ခုံသမာဓိတစ်ဦးထက်ပိုပါဝင်သော အနုညာတစ်ရင်ဆုံးဖြတ်မှုတွင် အနုညာတခုံရုံး၏ ဆုံးဖြတ်ချက်ကို အနုညာတခုံရုံး၏အဖွဲ့ဝင် ခုံသမာဓိများ၏ အများဆန္ဒဖြင့် ချမှတ်ရမည်။
- (ခ) ပုဒ်မခွဲ (က) တွင် မည်သို့ပင် ဖော်ပြပါရှိစေကာမူ၊ အငြင်းပွားသူများက သို့မဟုတ် အနုညာတခုံရုံး၏အဖွဲ့ဝင် ခုံသမာဓိအားလုံးက အခွင့်အာဏာအပ်နှင်းလျှင် လုပ်ထုံးလုပ်နည်းဆိုင်ရာ ပြဿနာကို ကြီးကြပ်သူခုံသမာဓိက ဆုံးဖြတ်ပေးနိုင်သည်။

- ၃၀။ (က) အကယ်၍ အနုညာတစီရင်ဆုံးဖြတ်မှု ဆောင်ရွက်နေစဉ်အတွင်း အငြင်းပွားသူများက အငြင်းပွားမှုကို သဘောတူပြေငြိမ်းကြလျှင် အနုညာတခုံရုံးသည် အနုညာတစီရင်ဆုံးဖြတ်မှုကို ပြီးဆုံးစေရမည်။ ထို့အပြင် အငြင်းပွားသူများက တောင်းဆိုလျှင် သို့မဟုတ် အနုညာတခုံရုံးက ကန့်ကွက်ခြင်းမပြုလျှင် အနုညာတခုံရုံးသည် အငြင်းပွားသူများက သဘောတူညီသော စည်းကမ်းချက်များအတိုင်း သဘောတူပြေငြိမ်းခြင်းကို အနုညာတဆုံးဖြတ်ချက် ပုံစံဖြင့် ရေးသားမှတ်တမ်းတင်ရမည်။
 - (ခ) အငြင်းပွားသူများက သဘောတူညီသော စည်းကမ်းချက်များအတိုင်း ပြုလုပ်သည့် အနုညာတဆုံးဖြတ်ချက်ကို ပုဒ်မ ၃၁ နှင့်အညီ ပြုလုပ်ရမည်။ ၎င်းကို အနုညာတဆုံးဖြတ်ချက်ဟု ဖော်ပြရမည်။
 - (ဂ) အငြင်းပွားသူများက သဘောတူညီသော စည်းကမ်းချက်များအရ ပြုလုပ်သော အနုညာတဆုံးဖြတ်ချက်သည် အဓိကအငြင်းပွား အကြောင်းခြင်းရာအပေါ် ဆုံးဖြတ်သော အခြားအနုညာတဆုံးဖြတ်ချက်ကဲ့သို့ တူညီသော အဆင့်အတန်းနှင့် တူညီသောအကျိုးသက်ရောက်မှု ရှိစေရမည်။
- ၃၁။
- (က) အနုညာတဆုံးဖြတ်ချက်ကို စာဖြင့်ရေးသားရမည့်အပြင် အနုညာတခုံရုံး၏အဖွဲ့ဝင် ခုံသမာဓိ သို့မဟုတ် ခုံသမာဓိများက လက်မှတ်ရေးထိုးရမည်။
 - (ခ) ပုဒ်မခွဲ (က) ပါ ရည်ရွယ်ချက်အလိုမှာ ခုံသမာဓိတစ်ဦးထက်ပိုပါဝင်သော အနုညာတစီရင်ဆုံးဖြတ်မှုတွင် အနုညာတခုံရုံး၏ အဖွဲ့ဝင်ခုံသမာဓိများထဲမှ အများစုက လက်မှတ်ရေးထိုးပါက ပြည့်စုံသည်ဟု မှတ်ယူရမည်။ သို့ရာတွင် လက်မှတ်ရေးထိုးဘဲ ကျန်ရှိနေခြင်းနှင့်စပ်လျဉ်း၍ အကြောင်းပြချက်ကို ရေးသားဖော်ပြရမည်။
 - (ဂ) (၁) အငြင်းပွားသူများက အကြောင်းပြချက်များဖော်ပြရန်မလိုဟု သဘောတူညီထားခြင်းမရှိလျှင် သို့မဟုတ်
 - (၂) ဆုံးဖြတ်ချက်သည် ပုဒ်မ ၃၀ အရ အငြင်းပွားသူများက သဘောတူညီသော စည်းကမ်းချက်များအရ ပြုလုပ်သော အနုညာတဆုံးဖြတ်ချက် မဟုတ်လျှင်
 အနုညာတဆုံးဖြတ်ချက်၌ ဆုံးဖြတ်ရာတွင် အခြေခံသော အကြောင်းပြချက်များကို ဖော်ပြရမည်။

- (ဃ) အနုညာတဆုံးဖြတ်ချက်တွင် ဆုံးဖြတ်ချက်ချမှတ်သည့်နေ့စွဲနှင့် ပုဒ်မ ၂၀ နှင့်အညီ သတ်မှတ်ထားသည့် အနုညာတစီရင်ဆုံးဖြတ်ရာ ဒေသကို ဖော်ပြ ရမည်။ အနုညာတဆုံးဖြတ်ချက်ကို ထိုဒေသတွင် ဆုံးဖြတ်သည်ဟု မှတ်ယူ ရမည်။
- (င) အနုညာတဆုံးဖြတ်ချက်ကို ချမှတ်ပြီးနောက် လက်မှတ်ရေးထိုးထားသော မိတ္တူတစ်စောင်စီကို အငြင်းပွားသူအသီးသီးထံ ပေးပို့ရမည်။
- (စ) အငြင်းပွားသူများကအခြားနည်းသဘောတူညီထားခြင်းမရှိလျှင် -
 - (၁) အနုညာတစီရင်ဆုံးဖြတ်ခြင်းအတွက် ကုန်ကျစရိတ်ကို အနုညာတ ခုံရုံးက သတ်မှတ် ပေးရမည်။
 - (၂) အနုညာတခုံရုံးသည် အောက်ပါအချက်တို့ကို သတ်မှတ်ပေးရမည် -
 - (ကက) ကုန်ကျစရိတ်ကို ရထိုက်ခွင့်ရှိသော အငြင်းပွားသူ၊
 - (ခခ) ကုန်ကျစရိတ်ကို ပေးဆောင်ရမည့် အငြင်းပွားသူ၊
 - (ဂဂ) ကုန်ကျစရိတ်ပမာဏနှင့် တွက်ချက်သည့်နည်းလမ်း၊
 - (ဃဃ) ကုန်ကျစရိတ်ကို ပေးဆောင်ရမည့် နည်းလမ်း။

ရှင်းလင်းချက်။

ပုဒ်မခွဲငယ် (၁) တွင် ဖော်ပြထားသော 'ကုန်ကျစရိတ်' ဆိုသည်တွင် အောက်ပါကိစ္စများနှင့် ပတ်သက်၍ သင့်လျော်သည့် ကုန်ကျစရိတ်ငွေကို ဆိုလိုသည် -

- (၁) ခုံသမားခိနှင့် သက်သေများအတွက် အခကြေးငွေများနှင့်စရိတ်ငွေ များ၊
- (၂) ရှေ့နေအတွက် အခကြေးငွေများနှင့် စရိတ်ငွေများ၊
- (၃) အနုညာတစီရင်ဆုံးဖြတ်ခြင်းကို ကြီးကြပ်ဆောင်ရွက်သော အဖွဲ့ အစည်း၏ စီမံအုပ်ချုပ်မှုအတွက် အခကြေးငွေများ၊
- (၄) အနုညာတစီရင်ဆုံးဖြတ်မှု၊ အနုညာတဆုံးဖြတ်ချက်တို့နှင့် ဆက်စပ်ကုန်ကျသည့် အခြားစရိတ်ငွေများ။

- ၃၂။ (က) အနုညာတစီရင်ဆုံးဖြတ်မှုသည် အပြီးသတ် အနုညာတစီရင်ဆုံးဖြတ်ချက် ချမှတ်လျှင်ဖြစ်စေ၊ ပုဒ်မခွဲ (ခ) အရ အနုညာတခုံရုံးက အမိန့်ချမှတ်လျှင် ဖြစ်စေ ပြီးဆုံးစေရမည်။
- (ခ) အနုညာတခုံရုံးသည် အောက်ပါအခြေအနေ တစ်ရပ်ရပ် ပေါ်ပေါက်လျှင် အနုညာတစီရင်ဆုံးဖြတ်မှုကို ပြီးဆုံးကြောင်း အမိန့်တစ်ရပ် ချမှတ်ရမည် -
 - (၁) တောင်းဆိုသူက ၎င်း၏တောင်းဆိုချက်ကို ပြန်လည်ရုပ်သိမ်းခြင်း၊ ထိုသို့ရုပ်သိမ်းရာတွင် တောင်းဆိုခံရသူက ထိုသို့အမိန့်ချမှတ်ခြင်း ကို ကန့်ကွက်ခြင်း မရှိစေရ။ ထို့အပြင် အငြင်းပွားမှုကို နောက်ဆုံး ပြေငြိမ်း ပြီးပြတ်ရာတွင် ရရှိနိုင်သော တောင်းဆိုခံရသူ၏ ဥပဒေ အရ အကျိုးခံစားခွင့်ကို အနုညာတခုံရုံးက အသိအမှတ်ပြုထားခြင်း မရှိစေရ။
 - (၂) အငြင်းပွားသူများက အနုညာတစီရင်ဆုံးဖြတ်မှုကို ပြီးဆုံးရန် သဘောတူညီကြခြင်း၊ သို့မဟုတ်
 - (၃) အခြားအကြောင်းပြချက် တစ်ရပ်ရပ်ကြောင့် အနုညာတစီရင် ဆုံး ဖြတ်မှုကို ဆက်လက်ဆောင်ရွက်ရန် မလိုအပ်ကြောင်း သို့မဟုတ် ဆက်လက်ဆောင်ရွက်ရန် မဖြစ်နိုင်ကြောင်း အနုညာတခုံရုံးက တွေ့ရှိခြင်း။
- (ဂ) ပုဒ်မ ၃၃ နှင့် ပုဒ်မ ၃၄ ပုဒ်မခွဲ (ဃ) တို့အရ အနုညာတစီရင်ဆုံးဖြတ်မှု ပြီးဆုံးလျှင် အနုညာတခုံရုံး၏ လုပ်ပိုင်ခွင့်သည်လည်း ရပ်စဲပြီးဖြစ်သည်။
- ၃၃။ (က) အငြင်းပွားသူများက အခြားကာလတစ်ခုကို သဘောတူသတ်မှတ်ထားခြင်း မရှိလျှင် အနုညာတဆုံးဖြတ်ချက်ကို လက်ခံရရှိသည့်နေ့မှ ရက်ပေါင်း ၃၀ အတွင်း -
 - (၁) အငြင်းပွားသူတစ်ဦးသည် တွက်ချက်မှုအမှားအယွင်း၊ စာရေးသားမှု အမှားအယွင်း သို့မဟုတ် စာပုံနှိပ်မှုအမှားအယွင်း သို့မဟုတ် အလားတူ သဘောသဘာဝရှိသော အမှားအယွင်းတစ်ခုခုကို ပြင်ဆင်ပေးရန် အခြားအငြင်းပွားသူတစ်ဦးအား အကြောင်းကြားလျက် အနုညာတ ခုံရုံးထံ လျှောက်ထားတောင်းဆိုနိုင်သည်။

(၂) အငြင်းပွားသူများက သဘောတူညီကြလျှင် အငြင်းပွားသူတစ်ဦးသည် အနုညာတဆုံးဖြတ်ချက်ပါ သီးခြားအချက်တစ်ရပ် သို့မဟုတ် အစိတ်အပိုင်းတစ်ရပ်အတွက် အနက်အဓိပ္ပာယ်ဖွင့်ဆိုပေးရန် အခြားအငြင်းပွားသူတစ်ဦးအား အကြောင်းကြားလျက် အနုညာတခုံရုံးထံ လျှောက်ထားတောင်းဆိုနိုင်သည်။

(ခ) ပုဒ်မခွဲ (က) အရ လျှောက်ထားမှုမှာ လျော်ကန်သင့်မြတ်သည်ဟု အနုညာတခုံရုံးက ယူဆလျှင် လျှောက်ထားချက်ကို လက်ခံရရှိသည့်နေ့မှ ရက်ပေါင်း ၃၀ အတွင်း အမှားပြင်ဆင်ပေးရမည် သို့မဟုတ် အနက်အဓိပ္ပာယ်ဖွင့်ဆိုပေးရမည်။ ထိုအနက်အဓိပ္ပာယ်ဖွင့်ဆိုချက်သည် အနုညာတဆုံးဖြတ်ချက်၏ အစိတ်အပိုင်း ဖြစ်စေရမည်။

(ဂ) အနုညာတခုံရုံးသည် ပုဒ်မခွဲ (က) ပုဒ်မခွဲငယ် (၁) တွင် ဖော်ပြထားသော အမှားအယွင်းများကို အနုညာတဆုံးဖြတ်ချက် ချမှတ်သည့်နေ့မှ ရက်ပေါင်း ၃၀ အတွင်း မိမိသဘောအလျောက် ပြင်ဆင်နိုင်သည်။

(ဃ) အငြင်းပွားသူများက အခြားနည်းသဘောတူညီထားခြင်း မရှိလျှင် အငြင်းပွားသူတစ်ဦးသည် အနုညာတဆုံးဖြတ်ချက်ကို လက်ခံရရှိသည့်နေ့မှ ရက်ပေါင်း ၃၀ အတွင်း အခြားအငြင်းပွားသူတစ်ဦးအား အကြောင်းကြားလျက် အနုညာတစီရင်ဆုံးဖြတ်မှုတွင် တင်ပြခဲ့သော်လည်း အနုညာတဆုံးဖြတ်ချက်၌ ချန်လှပ်ထားခဲ့သော တောင်းဆိုမှုများနှင့် စပ်လျဉ်း၍ နောက်ဆက်တွဲဆုံးဖြတ်ချက် ချမှတ်ပေးရန် အနုညာတခုံရုံးထံ လျှောက်ထားတောင်းဆိုနိုင်သည်။

(င) ပုဒ်မခွဲ (ဃ) အရ လျှောက်ထားမှုမှာ လျော်ကန်သင့်မြတ်သည်ဟု အနုညာတခုံရုံးက ယူဆလျှင် အနုညာတခုံရုံးသည် အဆိုပါလျှောက်ထားမှုကို လက်ခံရရှိသည့်နေ့မှ ရက်ပေါင်း ၆၀ အတွင်း နောက်ဆက်တွဲအနုညာတဆုံးဖြတ်ချက်ကို ချမှတ်ပေးရမည်။

(စ) အနုညာတခုံရုံးသည် ပုဒ်မခွဲ (ခ) သို့မဟုတ် (င) အရ အမှားပြင်ဆင်ခြင်း၊ အနက်အဓိပ္ပာယ်ဖွင့်ဆိုခြင်း သို့မဟုတ် နောက်ဆက်တွဲ အနုညာတဆုံးဖြတ်ချက် ချမှတ်ခြင်းတို့ ပြုလုပ်ရန် အချိန်ကာလ သတ်မှတ်ချက်ကို လိုအပ်လျှင် တိုးမြှင့်နိုင်သည်။

(ဆ) ပုဒ်မ ၃၁ သည် ဤပုဒ်မအရ အမှားပြင်ဆင်ခြင်း၊ အနက်အဓိပ္ပာယ် ဖွင့်ဆိုခြင်း သို့မဟုတ် နောက်ဆက်တွဲ အနုညာတဆုံးဖြတ်ချက် ချမှတ်ခြင်းတို့ နှင့်သက်ဆိုင်စေရမည်။

အခန်း (၈)

အနုညာတဆုံးဖြတ်ချက်နှင့်စပ်လျဉ်း၍ တရားရုံး၏ အဆုံးအဖြတ်ကို ခံယူခြင်း

- ၃၄။ (က) အနုညာတဆုံးဖြတ်ချက်ကို မကျေနပ်၍ တရားရုံး၏ အဆုံးအဖြတ်ကို ခံယူရန် လျှောက်ထားရာတွင် ပုဒ်မခွဲ (ခ) နှင့် (ဂ) တို့နှင့်အညီ အနုညာတဆုံးဖြတ်ချက်ကို ပယ်ဖျက်ပေးရန် လျှောက်ထားခြင်းဖြင့်သာ ပြုလုပ်ရမည်။
- (ခ) တရားရုံးသည် အောက်ပါအခြေအနေတစ်ရပ်ရပ် ပေါ်ပေါက်မှသာ အနုညာတဆုံးဖြတ်ချက်ကို ပယ်ဖျက်နိုင်သည် -
 - (၁) လျှောက်ထားသော အငြင်းပွားသူက အောက်ပါအတိုင်း သက်သေပြသနိုင်ခြင်း -
 - (ကက) အနုညာတသဘောတူညီချက်ပါ အငြင်းပွားသူတစ်ဦးသည် မစွမ်းဆောင်နိုင်သော အခြေအနေသို့ ရောက်ရှိနေကြောင်း၊
 - (ခခ) အနုညာတသဘောတူညီချက်နှင့် စပ်လျဉ်း၍ အငြင်းပွားသူများက လိုက်နာရမည့် ဥပဒေအရဖြစ်စေ၊ ထိုသို့လိုက်နာရမည့်ဥပဒေမရှိပါက ပြည်ထောင်စုသမ္မတမြန်မာနိုင်ငံတော်၏ တည်ဆဲဥပဒေအရဖြစ်စေ အဆိုပါအနုညာတ သဘောတူညီချက်သည် တရားမဝင်ကြောင်း၊
 - (ဂဂ) လျှောက်ထားသော အငြင်းပွားသူအား ခုံသမာဓိခန့်ထားမှု သို့မဟုတ် အနုညာတစီရင်ဆုံးဖြတ်မှုကို နည်းလမ်းတကျ အကြောင်းမကြားခဲ့ကြောင်း သို့မဟုတ် အခြားတစ်နည်းနည်းကြောင့် ၎င်း၏အမှုကို ရင်ဆိုင်ဖြေရှင်းခွင့် မရခဲ့ကြောင်း၊
 - (ဃဃ) အနုညာတစီရင်ဆုံးဖြတ်ရန် တင်သွင်းရာတွင် သတ်မှတ်ဖော်ပြထားသည့် စည်းကမ်းချက်များအတိုင်း စဉ်းစားသုံးသပ်မှု မပြုလုပ်ခဲ့သော သို့မဟုတ် သတ်မှတ်ဖော်ပြထားသည့် စည်းကမ်းချက်ဘောင်အတွင်း ကျရောက်ခြင်း မရှိသော အငြင်းပွားမှုနှင့် ပတ်သက်နေကြောင်း သို့မဟုတ် အနုညာတစီရင်ဆုံးဖြတ်ရန် တင်သွင်းရာတွင် အကျုံးမဝင်သော ကိစ္စရပ်များအပေါ် ဆုံးဖြတ်ချက်များ ပါဝင်နေကြောင်း၊

သို့ရာတွင် အနုညာတစီရင်ဆုံးဖြတ်ရန် တင်သွင်းသော ကိစ္စရပ်များအပေါ် ချမှတ်သည့် ဆုံးဖြတ်ချက်များအထဲမှ အနုညာတစီရင်ဆုံးဖြတ်ရန် မတင်သွင်းသော ကိစ္စရပ်များ အပေါ်ချမှတ်သည့် ဆုံးဖြတ်ချက်များကို ခွဲခြားဖယ်ထုတ် နိုင်လျှင် အနုညာတစီရင်ဆုံးဖြတ်ရန် မတင်သွင်းသော ကိစ္စရပ်များအပေါ် ချမှတ်သည့် ဆုံးဖြတ်မှုပါဝင်သော အနုညာတဆုံးဖြတ်ချက်၏ အစိတ်အပိုင်းကို ပယ်ဖျက် နိုင်သည်။

(င င) အနုညာတခုံရုံး ဖွဲ့စည်းခြင်း သို့မဟုတ် အနုညာတ ဆုံးဖြတ်မှုဆိုင်ရာ လုပ်ထုံးလုပ်နည်းသည် အငြင်းပွားသူ များ၏ သဘောတူညီချက်နှင့် ကိုက်ညီမှုမရှိကြောင်း၊ သို့ရာတွင် အဆိုပါသဘောတူညီချက်သည် အငြင်းပွားသူ များက လျော့ပေါ့ခွင့်မရှိသော ဤဥပဒေပါ ပြဋ္ဌာန်းချက် နှင့် ဆန့်ကျင်ကွဲလွဲမှုမရှိစေရ။

သို့မဟုတ်
ထိုသို့သဘောတူညီချက် မရှိပါက အနုညာတခုံရုံး ဖွဲ့စည်း ခြင်း သို့မဟုတ် အနုညာတဆုံးဖြတ်မှုဆိုင်ရာ လုပ်ထုံး လုပ်နည်းသည် ဤဥပဒေပါ ပြဋ္ဌာန်းချက်နှင့် ကိုက်ညီမှု မရှိကြောင်း။

(၂) တရားရုံးက အောက်ပါအချက်တစ်ရပ်ရပ်ကို တွေ့ရှိခြင်း -

(ကက) အငြင်းပွားမှု၏ အဓိကအကြောင်းချင်းရာသည် တည်ဆဲ ဥပဒေအရ အနုညာတစီရင်ဆုံးဖြတ်ခြင်းနည်းဖြင့် ဖြေရှင်း နိုင်ရန် မဖြစ်နိုင်ကြောင်း၊ သို့မဟုတ်

(ခခ) အနုညာတဆုံးဖြတ်ချက်သည် ပြည်ထောင်စုသမ္မတမြန်မာ နိုင်ငံတော်၏ အများပြည်သူဆိုင်ရာမူဝါဒနှင့် ဆန့်ကျင် ကွဲလွဲကြောင်း။

ရှင်းလင်းချက်

အထက်ပုဒ်မခွဲငယ် (ခခ) ပါ ယေဘုယျသဘောကို မထိခိုက်စေဘဲ သံသယဖြစ်ပွားမှုကို ရှောင်ရှားနိုင်ရန်အလို့ငှာ လိမ်လည်လှည့်ဖြား၍ ရယူထားသော အနုညာတဆုံးဖြတ်ချက်၊ အဂတိလိုက်စား၍ ဆုံးဖြတ်ထားသော အနုညာတဆုံးဖြတ်ချက်နှင့် သဘာဝတရားမျှတမှု ဥပဒေကိုချိုးဖောက်၍ ဆုံးဖြတ်ထားပြီး အငြင်းပွားသူ၏ အခွင့်အရေးကို ထိခိုက်စေသော အနုညာတဆုံးဖြတ်ချက်များသည် ပြည်ထောင်စု သမ္မတမြန်မာနိုင်ငံတော်၏ အများပြည်သူဆိုင်ရာမူဝါဒနှင့် ဆန့်ကျင်သော အနုညာတဆုံးဖြတ်ချက်ဖြစ်သည်။ ။

- (ဂ) လျှောက်ထားသော အငြင်းပွားသူက အနုညာတဆုံးဖြတ်ချက်ကို လက်ခံရရှိသည့်နေ့မှ သုံးလကုန်ဆုံးပြီးနောက်မှ အနုညာတဆုံးဖြတ်ချက်ကို ပယ်ဖျက်ပေးရန် လျှောက်ထားခြင်း မပြုရ။ သို့မဟုတ် ပုဒ်မ ၃၃ အရ လျှောက်ထားလျှင် လျှောက်ထားမှုကို အနုညာတခုံရုံးက ဆောင်ရွက်ပြီး သည့်နေ့မှ သုံးလကုန်ဆုံးပြီးနောက်မှ အနုညာတဆုံးဖြတ်ချက်ကို ပယ်ဖျက်ပေးရန် လျှောက်ထားခြင်းမပြုရ။
- (ဃ) ပုဒ်မခွဲ (က) အရ လျှောက်ထားမှုကို လက်ခံရရှိလျှင် တရားရုံးသည် အငြင်းပွားသူတစ်ဦးက တောင်းဆိုသည့်အပြင် သင့်လျော်သည်ဟု ယူဆပါက လျှောက်ထားမှုကို တရားရုံးက သတ်မှတ်သည့်ကာလသို့ ရွှေ့ဆိုင်းရမည်။ ထိုသို့ရွှေ့ဆိုင်းခြင်းမှာ အနုညာတခုံရုံးက အနုညာတစီရင်ဆုံးဖြတ်မှုကို ပြန်လည်ဆောင်ရွက်နိုင်ရန် သို့မဟုတ် အနုညာတဆုံးဖြတ်ချက်ကို ပယ်ဖျက်စေမည့် အကြောင်းပြချက်များအား ဖယ်ရှားနိုင်မည်ဟု အနုညာတခုံရုံးက ယူဆသော အခြားအရေးယူဆောင်ရွက်မှု ပြုလုပ်နိုင်ရန်အတွက် ရွှေ့ဆိုင်းခြင်းဖြစ်သည်။

အခန်း (၉)

အနုညာတဆုံးဖြတ်ချက် အပြီးအပြတ်ဖြစ်ခြင်းနှင့် အတည်ပြုဆောင်ရွက်ခြင်း

၃၅။ အနုညာတဆုံးဖြတ်ချက်သည် အပြီးအပြတ်ဖြစ်ပြီး၊ အငြင်းပွားသူများနှင့် ၎င်းတို့ကို ဆက်ခံအရေးဆိုသူများအပေါ် စည်းနှောင်မှု ရှိစေရမည်။

၃၆။ ပုဒ်မ ၃၄ အရ အနုညာတဆုံးဖြတ်ချက်ကို ပယ်ဖျက်ပေးရန် လျှောက်ထားနိုင်သည့်ကာလ ကုန်ဆုံးသွားသည့်အခါ သို့မဟုတ် အနုညာတဆုံးဖြတ်ချက်ကို ပယ်ဖျက်ပေးရန် လျှောက်ထားသော်လည်း ငြင်းပယ်ခံရသည့်အခါ အနုညာတဆုံးဖြတ်ချက်ကို တရားရုံး၏ ဒီကရီဖြစ်ဘိသကဲ့သို့ တရားမကျင့်ထုံးဥပဒေအရ ဒီကရီကို အတည်ပြုဆောင်ရွက်သည့် နည်းလမ်းအတိုင်း အတည်ပြုဆောင်ရွက်ရမည်။

အခန်း (၁၀)

အယူခံဝင်ခြင်း

၃၇။ (က) အောက်ဖော်ပြပါ တရားရုံးအမိန့်များကို အမိန့်ချမှတ်သည့် တရားရုံး၏ မူလဒီကရီများအပေါ် အယူခံမှုများကို ကြားနာရန် စီရင်ပိုင်ခွင့်အာဏာ အပ်နှင်းထားသော တရားရုံးသို့ အယူခံဝင်ရောက်နိုင်သည် -

(၁) ပုဒ်မ ၉ အရ နည်းလမ်းတစ်ရပ်ရပ်ကို ဆောင်ရွက်ရန် ခွင့်ပြုသော သို့မဟုတ် ငြင်းပယ်သောအမိန့်၊

(၂) ပုဒ်မ ၃၄ အရ အနုညာတဆုံးဖြတ်ချက်ကို ပယ်ဖျက်သောအမိန့် သို့မဟုတ် ပယ်ဖျက်ရန် ငြင်းပယ်သောအမိန့်။

(ခ) အောက်ဖော်ပြပါ အနုညာတဆုံးဖြတ်ချက်အမိန့်များကို တရားရုံးသို့ အယူခံဝင် ရောက်နိုင်သည် -

(၁) ပုဒ်မ ၁၆ ပုဒ်မခွဲ (ခ) နှင့် (ဂ) တို့တွင် ဖော်ပြထားသည့် လျှောက်ထားချက်ကို လက်ခံသောအမိန့်၊

(၂) ပုဒ်မ ၁၇ အရ ကြားဖြတ်ဆောင်ရွက်ရန် နည်းလမ်းတစ်ရပ်ရပ်ကို ဆောင်ရွက်ခွင့်ပြုသောအမိန့် သို့မဟုတ် ဆောင်ရွက်ရန် ငြင်းပယ် သောအမိန့်။

(ဂ) ဤပုဒ်မအရ တင်သွင်းသည့် အယူခံမှုတွင် ချမှတ်သော အမိန့်တစ်ရပ်ရပ် အပေါ် ဒုတိယအယူခံဝင်ခွင့် မရှိစေရ။ သို့ရာတွင် ဤပုဒ်မပါ မည်သည့် အချက်ကမျှ ပြည်ထောင်စုတရားလွှတ်တော်ချုပ်ထံ အယူခံဝင်ရောက်ခွင့် ကို ထိခိုက်ခြင်းမရှိစေရ သို့မဟုတ် နှုတ်ပယ်ခြင်း မရှိစေရ။

အခန်း (၁၁)

နောက်ဆက်တွဲပြဋ္ဌာန်းချက်များ

၃၈။ (က) နောက်ဆက်တွဲ ပထမဇယား၊ ဒုတိယဇယားနှင့် တတိယဇယားတို့တွင် ဖော်ပြထားသော သဘောတူစာချုပ်၏ စာချုပ်အဖွဲ့ဝင် နိုင်ငံတစ်နိုင်ငံတွင် အနုညာတဆုံးဖြတ်ချက်ကို အတည်ပြု ဆောင်ရွက်နိုင်ရန် အလို့ငှာ ပြည်ထောင်စုတရားသူကြီးချုပ်သည် ပြည်ထောင်စုတရားလွှတ်တော်ချုပ်ရုံးမှ အရာရှိတစ်ဦးဦးကိုဖြစ်စေ၊ ပုဂ္ဂိုလ်တစ်ဦးဦးကိုဖြစ်စေ၊ အဖွဲ့အစည်းတစ်ခုခုမှ တာဝန်ရှိသူတစ်ဦးဦးကိုဖြစ်စေ အနုညာတဆုံးဖြတ်ချက် သို့မဟုတ် အနုညာတသဘောတူညီချက်ကို စစ်မှန်ကြောင်း သက်သေခံလက်မှတ် ရေးထိုးစေရန် သို့မဟုတ် တာဝန်ခံမိတ္တူမှန်ဖြစ်ကြောင်း ထောက်ခံရန် အမိန့်ကြော်ငြာစာဖြင့် ခန့်ထားနိုင်သည်။

(ခ) ပုဒ်မခွဲ (က) အရ ခန့်ထားခြင်းခံရသူသည် -

(၁) ပြည်ထောင်စုတရားသူကြီးချုပ်က သတ်မှတ်ပေးသည့် စည်းကမ်းများကို လိုက်နာဆောင်ရွက်ရမည်။

(၂) အငြင်းပွားသူများ၏ စာဖြင့်ရေးသားထားသော သဘောတူညီချက် မရရှိဘဲ တိုက်ရိုက်ဖြစ်စေ၊ သွယ်ဝိုက်၍ဖြစ်စေ အငြင်းပွားသူများ၏ ကိုယ်ရေးအချက်အလက်များ အပါအဝင် အနုညာတဆုံးဖြတ်ချက် သို့မဟုတ် အနုညာတသဘောတူညီချက်ပါ အချက်တစ်ရပ်ရပ်ကို အခြားသူသို့ ထုတ်ဖော်ခြင်း မပြုရ။

၃၉။ အနုညာတဆုံးဖြတ်ချက်တွင် ပေးချေရမည့်ငွေပမာဏကို ဖော်ပြထားသော်လည်း အခြားနည်းညွှန်ပြထားခြင်းမရှိလျှင် တရားရုံးက ငွေဒီကရီတွင် သတ်မှတ်သောအတိုးနှုန်းထားအတိုင်း အနုညာတဆုံးဖြတ်ချက် ချမှတ်သည့်နေ့မှစ၍ အတိုးပေးစေရမည်။

၄၀။ (က) အနုညာတခုံရုံးသည် ၎င်းခုံရုံးသို့တင်သွင်းသော တောင်းဆိုမှုနှင့်ပတ်သက်၍ ပုဒ်မ ၃၁ ပုဒ်မခွဲ (စ) တွင် ဖော်ပြထားသော ကုန်ကျစရိတ်အတွက် ထိုက်သင့်သည်ဟု မှန်းဆသောငွေကို ကြိုတင်ပေးသွင်းစေရန် အာမခံငွေ သို့မဟုတ် အပိုဆောင်းအာမခံငွေ၏ ပမာဏကို အကြောင်းအားလျော်စွာ သတ်မှတ်နိုင်သည်။

သို့ရာတွင် တောင်းဆိုမှုအပြင် အပြန်အလှန်တောင်းဆိုမှုကို အနုညာတခုံရုံး သို့ တင်သွင်းတောင်းဆိုထားလျှင် အနုညာတခုံရုံးသည် တောင်းဆိုမှု နှင့် အပြန်အလှန်တောင်းဆိုမှုအတွက် သီးခြားအာမခံငွေများကို ပေးသွင်း စေရန် သတ်မှတ်ပေးနိုင်သည်။

(ခ) ပုဒ်မခွဲ (က) တွင် ဖော်ပြထားသော အာမခံငွေအတွက် အငြင်းပွားသူများ က အညီအမျှ ပေးဆောင်ရမည်။

သို့ရာတွင် အငြင်းပွားသူတစ်ဦးက အာမခံငွေအတွက် ၎င်းပေးဆောင်ရ မည့် အချိုးကျငွေကို ပေးဆောင်ရန်ပျက်ကွက်ပါက တစ်ဖက်အငြင်းပွားသူ က ထိုငွေကို ပေးဆောင်နိုင်သည်။

ထို့အပြင် တစ်ဖက်အငြင်းပွားသူကလည်း တောင်းဆိုမှု သို့မဟုတ် အပြန် အလှန်တောင်းဆိုမှုအတွက် အထက်ဖော်ပြပါ အချိုးကျငွေကို ပေးဆောင် ခြင်းမရှိပါက အနုညာတခုံရုံးသည် ထိုတောင်းဆိုမှု သို့မဟုတ် အပြန် အလှန်တောင်းဆိုမှုနှင့် စပ်လျဉ်းသော အနုညာတစီရင်ဆုံးဖြတ်မှုကို အကြောင်းအားလျော်စွာ ဆိုင်းငံ့ထားနိုင်သည် သို့မဟုတ် ရပ်စဲနိုင်သည်။

(ဂ) အနုညာတစီရင်ဆုံးဖြတ်မှုကို ရပ်စဲလျှင် အနုညာတခုံရုံးသည် လက်ခံရရှိ သော အာမခံငွေနှင့်ပတ်သက်သည့် စာရင်းရှင်းလင်းချက်ကို အငြင်းပွား သူများထံ ပေးပို့ရမည့်အပြင် မသုံးစွဲရသေးသော လက်ကျန်ငွေကို အငြင်းပွားသူထံ အကြောင်းအားလျော်စွာ ပြန်အမ်းရမည်။

၄၁။ (က) ပုဒ်မခွဲ (ခ) ပါ ပြဋ္ဌာန်းချက်များ၊ အနုညာတသဘောတူညီချက်ပါ ဆန်ကျင် ကွဲလွဲသည့် ပြဋ္ဌာန်းချက်များနှင့် မဆန်ကျင်စေဘဲ အနုညာတခုံရုံးသည် အနုညာတဆုံးဖြတ်ခြင်းနှင့် စပ်လျဉ်း၍ မပေးဆောင်ရသေးသော ကုန်ကျ စရိတ်များအတွက် အနုညာတဆုံးဖြတ်ချက်ဆိုင်ရာ အခွင့်အရေး ရှိစေရမည်။

- (ခ) အနုညာတခုံရုံးက ဆုံးဖြတ်ချက်ချမှတ်ရာ၌ ၎င်းခုံရုံးက တောင်းဆိုသော ကုန်ကျစရိတ်ကိုပေးရန် အချက်မှတ်ပေးပါး ကျန်ဆုံးဖြတ်ချက်ကို ချမှတ်ရန် ငြင်းဆိုလျှင် ဤကိစ္စအလို့ငှာ လျှောက်ထားပါက တရားရုံးသည် တောင်းခံထားသည့် ကုန်ကျစရိတ်ငွေကို လျှောက်ထားသူက တရားရုံးသို့ ပေးသွင်းသည့်အခါ အနုညာတခုံရုံးက အနုညာတဆုံးဖြတ်ချက်ကို လျှောက်ထားသူအပေါ် ချမှတ်ပေးရန် အမိန့်ချမှတ်နိုင်သည်။ ထို့ပြင် လိုအပ်လျှင် စုံစမ်းစစ်ဆေးမှု ပြုလုပ်ပြီးနောက် သင့်သည်ထင်က တရားရုံးသို့ ပေးသွင်းထားသောငွေထဲမှ တရားရုံးက သင့်လျော်သည်ဟု ယူဆသောငွေကို စရိတ်ငွေအဖြစ် အနုညာတခုံရုံးသို့ ထုတ်ပေးစေရန်နှင့် လက်ကျန်ငွေကို လျှောက်ထားသူ သို့ ပြန်အမ်းစေရန် အမိန့်ချမှတ်နိုင်သည်။
- (ဂ) တောင်းဆိုသောအခကြေးငွေနှင့်စပ်လျဉ်း၍ အငြင်းပွားသူနှင့် အနုညာတခုံရုံးအကြား စာဖြင့်ရေးသားပြုလုပ်ထားသော သဘောတူညီချက် မရှိလျှင် ပုဒ်မခွဲ (ခ) အရ လျှောက်ထားမှုကို အငြင်းပွားသူတစ်ဦးဦးက ပြုလုပ်နိုင်သည်။ အနုညာတခုံရုံးသည် ထိုလျှောက်ထားမှုအတွက် တရားရုံးရှေ့သို့ လာရောက်ခွင့်နှင့် လျှောက်လဲပိုင်ခွင့် ရှိစေရမည်။
- (ဃ) အနုညာတစီရင်ဆုံးဖြတ်မှုအတွက် ကုန်ကျစရိတ်နှင့်စပ်လျဉ်း၍ ပြဿနာပေါ်ပေါက်လျှင် သို့မဟုတ် အနုညာတဆုံးဖြတ်ချက်တွင် ကုန်ကျစရိတ်နှင့်စပ်လျဉ်း၍ လုံလောက်သောဖော်ပြချက် မပါရှိလျှင် အဆိုပါကုန်ကျစရိတ်နှင့်စပ်လျဉ်း၍ တရားရုံးက သင့်သည်ထင်မြင်သော အမိန့်များကို ချမှတ်နိုင်သည်။

၄၂။ (က) အနုညာတသဘောတူညီချက်တွင် ပါဝင်သော သဘောတူညီသူတစ်ဦးကွယ်လွန်ခြင်းကြောင့် ထိုသူနှင့်ပတ်သက်၍သော်လည်းကောင်း၊ အခြားသဘောတူညီသူတစ်ဦးနှင့် ပတ်သက်၍သော်လည်းကောင်း အနုညာတသဘောတူညီချက်သည် ရပ်စဲခြင်းမရှိစေရ။ သို့ရာတွင် ထိုသို့ကွယ်လွန်ပါက ကွယ်လွန်သူ၏ တရားဝင်ကိုယ်စားလှယ်ကဖြစ်စေ၊ တရားဝင်ကိုယ်စားလှယ်အပေါ်ဖြစ်စေ အနုညာတသဘောတူညီချက်ကို အတည်ပြု ဆောင်ရွက်ခွင့် ရှိစေရမည်။

- (ခ) ခုံသမာဓိတစ်ဦးကို ခန့်ထားသော အငြင်းပွားသူ ကွယ်လွန်ခြင်းကြောင့် ၎င်းခုံသမာဓိ၏ လုပ်ပိုင်ခွင့်သည် ရပ်စဲခြင်းမရှိစေရ။
- (ဂ) ဤပုဒ်မပါမည်သည့်အချက်ကမ္ဘာ့ လူတစ်ဦးကွယ်လွန်ခြင်းကြောင့် တရားစွဲဆို အရေးယူဆောင်ရွက်ပိုင်ခွင့် ရပ်စဲစေရန် ပြဋ္ဌာန်းထားသည့် ဥပဒေ တစ်ရပ်ရပ်၏ အကျိုးသက်ရောက်မှုကို မထိခိုက်စေရ။

၄၃။

(က) လူမွဲအဖြစ်ခံယူထားသူတစ်ဦး ပါဝင်သည့် ပဋိညာဉ်တစ်ရပ်ရပ်တွင် ယင်းပဋိညာဉ်အရ ပေါ်ပေါက်လာသည့် အငြင်းပွားမှု သို့မဟုတ် ယင်းပဋိညာဉ်နှင့် ဆက်နွှယ်ပေါ်ပေါက်သည့် အငြင်းပွားမှုကို အနုညာတစီရင်ဆုံးဖြတ်စေရန် တင်သွင်းရမည်ဟု စည်းကမ်းသတ်မှတ်ထားလျှင် အကယ်၍ ပစ္စည်းထိန်းက ထိုပဋိညာဉ်ကိုလက်ခံပါက ထိုအငြင်းပွားမှုနှင့် စပ်လျဉ်းသရွေ့ လူမွဲက သို့မဟုတ် လူမွဲအပေါ် အဆိုပါစည်းကမ်းချက်ကို အတည်ပြု ဆောင်ရွက်ခွင့် ရှိစေရမည်။

(ခ) အနုညာတသဘောတူညီချက်တွင် ပါဝင်သူတစ်ဦး သို့မဟုတ် ပစ္စည်းထိန်းသည် အောက်ပါအခြေအနေများ ပေါ်ပေါက်သည့်အခါ အနုညာတသဘောတူညီချက်တွင်ပါသည့်အတိုင်း အငြင်းပွားသည့် အကြောင်းအရာအား အနုညာတစီရင် ဆုံးဖြတ်မှုခံယူစေသည့်အမိန့် ချမှတ်ပေးရန်အတွက် လူမွဲအဖြစ်ခံယူမှုကို စီရင်ပိုင်ခွင့်အာဏာရှိသော တရားရုံးသို့ လျှောက်ထားတောင်းဆိုနိုင်သည် -

(၁) လူမွဲအဖြစ်ခံယူထားသူတစ်ဦးသည် လူမွဲအဖြစ်ခံယူမှု မစတင်မီက အနုညာတသဘောတူညီချက်တွင် ပါဝင်သူဖြစ်ခြင်း၊

(၂) အဆိုပါသဘောတူညီချက်နှင့် အကျုံးဝင်သော အကြောင်းအရာတစ်ရပ်ရပ်ကို လူမွဲအဖြစ်ခံယူမှုနှင့် စပ်လျဉ်း၍ သို့မဟုတ် ခံယူမှုအတွက် ဆုံးဖြတ်ပေးရန် တောင်းဆိုခံရခြင်း၊ ထို့ပြင်

(၃) အမှုမှာ ပုဒ်မခွဲ (က) တွင် အကျုံးဝင်သောအမှုမျိုးမဟုတ်ခြင်း။
 တရားရုံးသည် အမှု၏အခြေအနေအရပ်ရပ်ကို လေ့လာကြည့်ရှု၍ အကြောင်းအရာမှာ အနုညာတစီရင်ဆုံးဖြတ်မှု ခံယူသင့်သည်ဟု ထင်မြင်ယူဆလျှင် ထင်မြင်ယူဆသည့်အတိုင်း အမိန့်တစ်ရပ်ကို ချမှတ်ပေးနိုင်သည်။

(ဂ) ဤပုဒ်မတွင် ဖော်ပြထားသော "ပစ္စည်းထိန်း"ဆိုသော စကားရပ်တွင် ပစ္စည်းထိန်းဝန်လည်း ပါဝင်သည်။

၄၄။ ဤဥပဒေတွင်ဖြစ်စေ၊ အခြားတည်ဆဲဥပဒေ တစ်ရပ်ရပ်တွင်ဖြစ်စေ မည်သို့ပင် ဖော်ပြပါရှိစေကာမူ အနုညာတသဘောတူညီချက်တစ်ရပ်နှင့် စပ်လျဉ်း၍ တရားရုံးတစ်ရုံးသို့ ဤဥပဒေအရ လျှောက်ထားပြီးဖြစ်လျှင် ထိုတရားရုံးကသာလျှင် အနုညာတစီရင် ဆုံးဖြတ်မှုအပေါ် စီရင်ပိုင်ခွင့်ရှိစေရမည်။ အနုညာတသဘောတူညီချက်နှင့် အနုညာတ စီရင်ဆုံးဖြတ်မှုတို့မှ ပေါ်ပေါက်လာသော နောက်ဆက်တွဲလျှောက်ထားမှုများကို ထိုတရားရုံး ဌာနသာလျှင် လျှောက်ထားရမည်။ အခြားမည်သည့်တရားရုံးတွင်မှ လျှောက်ထားခွင့် မရှိစေရ။

၄၅။ (က) ကာလစည်းကမ်းသတ်အက်ဥပဒေသည် တရားရုံးရှိ တရားစီရင်သောမှုခင်း များနှင့် သက်ဆိုင်သကဲ့သို့ အနုညာတစီရင်ဆုံးဖြတ်မှုများနှင့်လည်း သက်ဆိုင်စေရမည်။

(ခ) ဤပုဒ်မနှင့် ကာလစည်းကမ်းသတ်အက်ဥပဒေအလိုငှာ ပုဒ်မ ၂၁ တွင် ရည်ညွှန်းသောနေ့မှစ၍ အနုညာတစီရင်ဆုံးဖြတ်ခြင်း စတင်ကြောင်း မှတ်ယူရမည်။

(ဂ) နောင်တွင်ပေါ်ပေါက်မည့် အငြင်းပွားမှုများကို အနုညာတစီရင်ဆုံးဖြတ်မှု ခံယူရန် သဘောတူညီထားသည့် အနုညာတသဘောတူညီချက်တစ်ရပ် တွင် အကယ်၍ သတ်မှတ်ထားသော ကာလအတွင်း အနုညာတစီရင် ဆုံးဖြတ်မှု စတင်သည့် အဆင့်တစ်ဆင့်ကို ဆောင်ရွက်ခြင်းမပြုလျှင် ထိုအနုညာတ သဘောတူညီချက်နှင့်ပတ်သက်၍ တောင်းဆိုချက်ကို ခွင့်မပြုရန် တားမြစ်ပိတ် ပင်ကြောင်း သတ်မှတ်ထားပြီး၊ ထိုအနုညာတသဘောတူညီချက်နှင့် စပ်လျဉ်း၍ အငြင်းပွားမှုတစ်ရပ် ပေါ်ပေါက်လာပါက တရားရုံးသည် တရားမျှတမှု အလိုငှာ လိုအပ်သော စည်းကမ်းချက်များသတ်မှတ်၍ သင့်သည်ထင်မြင် သော ကာလတစ်ခုသို့ တိုးချဲ့သတ်မှတ် ပေးနိုင်သည်။ တရားရုံးသည် အမှု၏အခြေအနေအရပ်ရပ်အရ မလျော်သော အခက်အခဲများ တစ်နည်း နည်းဖြင့် ပေါ်ပေါက်လာနိုင်သည်ဟု ထင်မြင်ယူဆပါက အနုညာတ သဘောတူညီချက်တွင် သတ်မှတ်ထားသောကာလမှာ ကုန်ဆုံးသွားစေ ကာမူ ယင်းစည်းကမ်းသတ်ကာလကို တိုးချဲ့သတ်မှတ်ပေးနိုင်သည်။

(ဃ) တရားရုံးက အနုညာတဆုံးဖြတ်ချက်တစ်ရပ်ကို ပယ်ဖျက်ကြောင်းအမိန့် ချမှတ်လျှင် တင်ပြသည့်အငြင်းပွားမှုနှင့် သက်ဆိုင်သည့်အမှု (အနုညာတ စီရင်ဆုံးဖြတ်ခြင်း အပါအဝင်) အတွက် ကာလစည်းကမ်းသတ် အက် ဥပဒေအရ စည်းကမ်းသတ်ကာလကို ရေတွက်ရာတွင် အနုညာတ စီရင် ဆုံးဖြတ်ခြင်း စတင်သည့်နေ့မှ တရားရုံးက ပယ်ဖျက်သည့်အမိန့် ချမှတ် သည့်နေ့အထိကာလကိုနုတ်ပယ်ရမည်။

အပိုင်း ၂။

အခန်း (၁၂)

နိုင်ငံခြားအနုညာတဆုံးဖြတ်ချက်များကို အတည်ပြုဆောင်ရွက်ခြင်း

၄၆။ ဤအခန်းတွင် ပါရှိသော ‘နိုင်ငံခြားအနုညာတဆုံးဖြတ်ချက်’ ဆိုသည်မှာ နောက်ဆက်တွဲ ပထမဇယား၊ ဒုတိယဇယားနှင့် တတိယဇယားတို့တွင် ဖော်ပြထားသော အပြည်ပြည်ဆိုင်ရာသဘောတူစာချုပ်များနှင့် အကျုံးဝင်သက်ဆိုင်သည့် အနုညာတစီရင်ဆုံးဖြတ်ခြင်းအတွက် စာဖြင့်ရေးသားထားသော သဘောတူညီချက်ကို လိုက်နာဆောင်ရွက် နေစဉ်အတွင်း၊ အဆိုပါ အပြည်ပြည်ဆိုင်ရာသဘောတူစာချုပ်များကို ပြည်ထောင်စုသမ္မတ မြန်မာနိုင်ငံတော်နှင့် စပ်လျဉ်း၍ အပြန်အလှန် လေးစားလိုက်နာမည်ဟု ပြဋ္ဌာန်းချက်များ ပြုလုပ်ထားပြီးဖြစ်ကြောင်း နိုင်ငံတော်သမ္မတက ကျေနပ်သဖြင့် အဆိုပါ အပြည်ပြည်ဆိုင်ရာ သဘောတူစာချုပ်များကို လိုက်နာသော နယ်မြေဒေသများဖြစ်ကြောင်း နိုင်ငံတော်ပြန်တမ်း တွင် ထည့်သွင်းကြေညာထားသော နယ်မြေဒေသများထဲမှ နယ်မြေဒေသတစ်ခုခုတွင်၊ ပုဂ္ဂိုလ်များအကြား ပဋိညာဉ်ရှိသည်ဖြစ်စေ၊ မရှိသည်ဖြစ်စေ ပြည်ထောင်စုသမ္မတ မြန်မာနိုင်ငံ တော်၏ တည်ဆဲဥပဒေအရ ကူးသန်းရောင်းဝယ်မှုဟု မှတ်ယူနိုင်သော တရားဝင်ဆက်ဆံမှု များ ပြုလုပ်ရာမှ ပေါ်ပေါက်လာသော ကွဲလွဲမှုများအပေါ် အနုညာတဆုံးဖြတ်ချက်ကို ဆိုသည်။

၄၇။ ဤဥပဒေ အပိုင်း (၁) နှင့် တရားမကျင့်ထုံးဥပဒေတွင် မည်သို့ပင်ဖော်ပြပါရှိစေကာမူ လျှောက်ထားသူများက ပုဒ်မ ၄၆ တွင် ရည်ညွှန်းဖော်ပြထားသည့် သဘောတူညီချက်ကို ပြုလုပ်ထားပြီး ထိုသဘောတူညီချက်ပါ အကြောင်းကိစ္စ တစ်ရပ်ရပ်အတွက် တရားရုံးက အရေးယူဆောင်ရွက်သည့်အခါ၊ လျှောက်ထားသူတစ်ဦးဦးက လျှောက်ထားတောင်းဆိုလျှင် သို့မဟုတ် ၎င်းကို ဆက်ခံအရေးဆိုသူတစ်ဦးဦးက လျှောက်ထားတောင်းဆိုလျှင် အဆိုပါ သဘောတူညီချက်မှာ ပျက်ပြယ်ကြောင်း၊ အကျိုးမသက်ရောက်ကြောင်း သို့မဟုတ် အဆိုပါ သဘောတူညီချက်ကို ဆောင်ရွက်နိုင်စွမ်း မရှိကြောင်း မတွေ့ရှိပါက၊ တရားရုံးသည် အငြင်းပွားသူများကို အနုညာတစီရင်ဆုံးဖြတ်မှု ခံယူစေရန် လွှဲအပ်ရမည်။

၄၈။ ဤအခန်းအရ အတည်ပြုဆောင်ရွက်နိုင်သော နိုင်ငံခြားအနုညာတဆုံးဖြတ်ချက် တစ်ရပ်ရပ်ကို ဆုံးဖြတ်ချက်ချမှတ်ခြင်းခံရသူများက အားလုံးသောအကြောင်းကိစ္စရပ်များ အတွက် လိုက်နာရန် တာဝန်ရှိစေရမည်။ ဆုံးဖြတ်ချက်ချမှတ်ခြင်းခံရသူတစ်ဦးဦးသည် ပြည်ထောင်စုသမ္မတမြန်မာနိုင်ငံတော် အတွင်းရှိ တရားမူခင်းများတွင် နိုင်ငံခြားအနုညာတ ဆုံးဖြတ်ချက်ကို ခုခံချေပရာတွင်ဖြစ်စေ၊ ခုနှိမ်ရာတွင်ဖြစ်စေ၊ အခြားနည်းဖြင့်ဖြစ်စေ အားကိုး အားထားပြုနိုင်သည်။ နိုင်ငံခြားအနုညာတဆုံးဖြတ်ချက်တစ်ရပ်ကို အတည်ပြုခြင်းနှင့်စပ်လျဉ်း၍ ဤအခန်းပါ ရည်ညွှန်းဖော်ပြချက် တစ်ရပ်ရပ်တွင် အနုညာတဆုံးဖြတ်ချက်တစ်ရပ်ကို အားကိုးအားထားပြုခြင်းလည်း ပါဝင်သည်ဟု မှတ်ယူရမည်။

၄၉။ (က) နိုင်ငံခြားအနုညာတဆုံးဖြတ်ချက်တစ်ရပ်ကို အတည်ပြုပေးရန် လျှောက် ထားသူသည် ထိုသို့လျှောက်ထားသည့်အခါ အောက်ပါအချက်တို့ကို တရားရုံးသို့ တင်ပြရမည် -

- (၁) ဆုံးဖြတ်ချက်ချမှတ်ရာနိုင်ငံ၏ ဥပဒေအရ သတ်မှတ်ထားသော နည်းလမ်းအတိုင်း နည်းလမ်းတကျ စစ်မှန်ကြောင်းလက်မှတ်ရေး ထိုးထားသည့် အနုညာတဆုံးဖြတ်ချက်မူရင်း သို့မဟုတ် ဆုံးဖြတ် ချက်၏ မိတ္တူတစ်စောင်၊
- (၂) အနုညာတသဘောတူညီချက် မူရင်း သို့မဟုတ် တာဝန်ခံမိတ္တူ တစ် စောင်၊
- (၃) အနုညာတဆုံးဖြတ်ချက်သည် နိုင်ငံခြားအနုညာတဆုံးဖြတ်ချက် ဖြစ်ကြောင်း သက်သေထင်ရှားပြသရန် လိုအပ်သည့် သက်သေခံ ချက်။

(ခ) ပုဒ်မခွဲ (က) အရ တင်ပြရမည့် အနုညာတဆုံးဖြတ်ချက် သို့မဟုတ် အနုညာတသဘောတူညီချက်ကို နိုင်ငံခြားဘာသာစကားဖြင့် ရေးသား ထားလျှင် အနုညာတဆုံးဖြတ်ချက်ကို အတည်ပြုပေးရန် လျှောက်ထားသူ သည် ၎င်းနှင့်သက်ဆိုင်သောနိုင်ငံ၏ သံအမတ် သို့မဟုတ် ကောင်စစ်ဝန် က မှန်ကန်ကြောင်း တာဝန်ခံလက်မှတ် ရေးထိုးထားသော အင်္ဂလိပ် ဘာသာပြန်ဆိုချက်အား တင်ပြရမည် သို့မဟုတ် ပြည်ထောင်စုသမ္မတ မြန်မာနိုင်ငံတော်၏ တည်ဆဲဥပဒေအရ လိုအပ်သောအချက်များနှင့် ပြည့်စုံသည့် မှန်ကန်ကြောင်း တာဝန်ခံလက်မှတ် ရေးထိုးထားသော အင်္ဂလိပ်ဘာသာပြန်ဆိုချက်အားတင်ပြရမည်။

၅၀။ (က) နိုင်ငံခြားအနုညာတဆုံးဖြတ်ချက်တစ်ရပ်ကို အတည်ပြုပေးရန် လျှောက်ထားခြင်းခံရသူက အောက်ပါအချက် တစ်ရပ်ရပ်ကို သက်သေပြသနိုင်လျှင် တရားရုံးသည် နိုင်ငံခြားအနုညာတဆုံးဖြတ်ချက်ကို အတည်ပြုဆောင်ရွက်ရန် ငြင်းဆိုနိုင်သည် -

(၁) ပုဒ်မ ၄၆ တွင် ရည်ညွှန်းဖော်ပြထားသော သဘောတူညီချက်တွင် ပါဝင်သူတို့သည် ၎င်းတို့လိုက်နာရမည့် ဥပဒေအရ မစွမ်းဆောင်နိုင်သောအခြေအနေသို့ ရောက်ရှိနေကြောင်း သို့မဟုတ် အဆိုပါ သဘောတူညီချက်သည် ၎င်းတို့ကလိုက်နာရမည့် ဥပဒေအရ တရားမဝင်ကြောင်း သို့မဟုတ် ၎င်းတို့လိုက်နာရမည့် ဥပဒေကို သတ်မှတ်ဖော်ပြထားခြင်း မရှိလျှင် အနုညာတဆုံးဖြတ်ချက် ချမှတ်ရာ နိုင်ငံ၏ ဥပဒေအရ တရားမဝင်ကြောင်း၊

(၂) အနုညာတဆုံးဖြတ်ချက်ကို အတည်ပြုပေးရန် လျှောက်ထားခြင်း ခံရသူအား ခုံသမာဓိခန့်ထားမှု သို့မဟုတ် အနုညာတစီရင်ဆုံးဖြတ်မှုကို နည်းလမ်းတကျ အကြောင်းမကြားခဲ့ကြောင်း သို့မဟုတ် အခြား တစ်နည်းနည်းကြောင့် ၎င်း၏အမှုကို ရင်ဆိုင်ဖြေရှင်းခွင့် မရခဲ့ကြောင်း၊

(၃) အနုညာတစီရင်ဆုံးဖြတ်ရန် တင်သွင်းရာတွင် သတ်မှတ်ဖော်ပြထားသည့် စည်းကမ်းချက်များအတိုင်း စဉ်းစားသုံးသပ်မှု မပြုလုပ်ခဲ့သော သို့မဟုတ် သတ်မှတ်ဖော်ပြထားသည့် စည်းကမ်းချက်ဘောင်အတွင်း ကျရောက်ခြင်းမရှိသော အငြင်းပွားမှုနှင့် ပတ်သက်နေကြောင်း၊ သို့မဟုတ် အနုညာတစီရင်ဆုံးဖြတ်ရန် တင်သွင်းရာတွင် အကျုံးမဝင်သော ကိစ္စရပ်များ ပါဝင်နေကြောင်း၊
သို့ရာတွင် အနုညာတစီရင်ဆုံးဖြတ်မှုခံယူရန် မလွှဲအပ်သော ကိစ္စရပ်များအပေါ် ချမှတ်သော ဆုံးဖြတ်ချက်များထဲမှ အနုညာတစီရင်ဆုံးဖြတ်မှုခံယူရန် လွှဲအပ်သော ကိစ္စရပ်များအပေါ် ချမှတ်သော ဆုံးဖြတ်ချက်ကို ခွဲခြားဖယ်ထုတ်နိုင်လျှင် အနုညာတစီရင်ဆုံးဖြတ်မှုခံယူရန် လွှဲအပ်သောကိစ္စရပ်များအပေါ် ချမှတ်သော ဆုံးဖြတ်ချက် ပါဝင်သည့် အနုညာတဆုံးဖြတ်ချက်၏ အစိတ်အပိုင်းကို အတည်ပြုဆောင်ရွက်နိုင်သည်။

- (၄) အနုညာတခုံရုံးကို ဖွဲ့စည်းခြင်း သို့မဟုတ် အနုညာတစီရင်ဆုံးဖြတ်မှု ဆိုင်ရာ လုပ်ထုံးလုပ်နည်းသည် လျှောက်ထားသူများ၏ သဘောတူညီချက်နှင့် ကိုက်ညီမှုမရှိကြောင်း သို့မဟုတ် ထိုကဲ့သို့သော သဘောတူညီချက်မရှိပါက အနုညာတစီရင်ဆုံးဖြတ်ရာ နိုင်ငံ၏ ဥပဒေနှင့် ကိုက်ညီမှုမရှိကြောင်း၊
- (၅) အနုညာတဆုံးဖြတ်ချက်သည် လျှောက်ထားသူများအပေါ် စည်းနှောင်မှု မရှိသေးကြောင်း သို့မဟုတ် အနုညာတဆုံးဖြတ်ချက် ချမှတ်ရာ နိုင်ငံတွင် လုပ်ပိုင်ခွင့်ရှိသော သို့မဟုတ် ထိုနိုင်ငံ၏ဥပဒေအရ လုပ်ပိုင်ခွင့်ရှိသော အခွင့်အာဏာပိုင်က အနုညာတဆုံးဖြတ်ချက်ကို ပယ်ဖျက်ပြီး ဖြစ်ကြောင်း သို့မဟုတ် ဆိုင်းငံ့ထားကြောင်း၊
- (ခ) တရားရုံးက အောက်ပါအချက်တစ်ရပ်ရပ်ကို တွေ့ရှိလျှင် အနုညာတဆုံးဖြတ်ချက်ကို အတည်ပြုဆောင်ရွက်ရန် ငြင်းဆိုနိုင်သည် -
 - (၁) အငြင်းပွားသည့် အကြောင်းခြင်းရာသည် ပြည်ထောင်စုသမ္မတမြန်မာနိုင်ငံတော်၏ ဥပဒေအရ အနုညာတစီရင်ဆုံးဖြတ်ခြင်းနည်းဖြင့် ဖြေရှင်းဆောင်ရွက်နိုင်ခွင့် မရှိကြောင်း၊
 - (၂) အနုညာတဆုံးဖြတ်ချက်ကို အတည်ပြုဆောင်ရွက်ခြင်းသည် ပြည်ထောင်စုသမ္မတမြန်မာနိုင်ငံတော်၏ အများပြည်သူဆိုင်ရာမူဝါဒနှင့် ဆန့်ကျင်ကြောင်း၊
 - (ဂ) အနုညာတဆုံးဖြတ်ချက်ကို ပယ်ဖျက်ပေးရန် သို့မဟုတ် ဆိုင်ငံပေးရန် ပုဒ်မခွဲ (က) ပုဒ်မခွဲငယ် (၅) တွင် ရည်ညွှန်းသော လုပ်ပိုင်ခွင့်ရှိသော အခွင့်အာဏာပိုင်ထံ လျှောက်ထားဆဲဖြစ်ကြောင်း တင်ပြလျှင် တရားရုံးသည် သင့်လျော်သည်ဟု ယူဆပါက အနုညာတဆုံးဖြတ်ချက် အတည်ပြုရန် အမိန့်ချမှတ်ခြင်းကို ရွှေ့ဆိုင်းနိုင်သည်။ ထို့အပြင် အနုညာတဆုံးဖြတ်ချက်ကို အတည်ပြုပေးရန် လျှောက်ထားသူ၏ လျှောက်ထားချက်အရ တစ်ဖက်အမှုသည်အား သင့်လျော်သည့် အာမခံငွေကို တင်သွင်းစေရန် အမိန့်ချမှတ်နိုင်သည်။

၅၁။ တရားရုံးသည် နိုင်ငံခြားအနုညာတဆုံးဖြတ်ချက်ကို ဤအခန်းအရ အတည်ပြုပေးနိုင်ကြောင်း လက်ခံကျေနပ်လျှင် ထိုအနုညာတဆုံးဖြတ်ချက်ကို တရားရုံး၏ ဒီကရီကဲ့သို့ မှတ်ယူ၍အတည်ပြုဆောင်ရွက်ရမည်။

- ၅၂။ (က) အောက်ပါအမိန့်များကို ဥပဒေအရ အခွင့်အာဏာအပ်နှင်းထားသော တရားရုံး သို့မဟုတ် အဆိုပါအမိန့်အပေါ် အယူခံမှုကို ကြားနာခွင့်ရှိသော တရားရုံးသို့ အယူခံဝင်ခွင့်ရှိသည် -
- (၁) ပုဒ်မ ၄၇ အရ လျှောက်ထားသူများအား အနုညာတဆုံးဖြတ်ချက် ခံယူရေး လွှဲအပ်ရန် ငြင်းပယ်သောအမိန့်၊
 - (၂) ပုဒ်မ ၅၀ အရ နိုင်ငံခြားအနုညာတဆုံးဖြတ်ချက်အား အတည်ပြုရန် ငြင်းပယ်သောအမိန့်။
- (ခ) ဤပုဒ်မအရ တင်သွင်းသည့် အယူခံမှုတွင် ချမှတ်သောအမိန့်တစ်ရပ်ရပ် အပေါ် ဒုတိယအယူခံဝင်ခွင့်မရှိစေရ။ သို့ရာတွင် ဤပုဒ်မပါ မည်သည့် အချက်ကမျှ ပြည်ထောင်စုတရားလွှတ်တော်ချုပ်သို့ အယူခံဝင်ရောက်ခွင့် ကို ထိခိုက်ခြင်း မရှိစေရ သို့မဟုတ် နုတ်ပယ်ခြင်းမရှိစေရ။

၅၃။ ဤအခန်းပါ မည်သည့်အချက်ကမျှ ဤအခန်းကို ပြဋ္ဌာန်းခြင်းမရှိသေးမီက နိုင်ငံခြားအနုညာတဆုံးဖြတ်ချက်ကို ပြည်ထောင်စုသမ္မတမြန်မာနိုင်ငံတော်တွင် အတည်ပြု ဆောင်ရွက်ခွင့် ရရှိပြီးဖြစ်မည့် ပုဂ္ဂိုလ်တစ်ဦးဦး၏ အခွင့်အရေးကိုဖြစ်စေ၊ ၎င်းအပေါ် အတည်ပြုဆောင်ရွက်ခွင့် ပျက်ပြယ်ပြီးဖြစ်မည့် ပုဂ္ဂိုလ်တစ်ဦးဦး၏ အခွင့်အရေးကိုဖြစ်စေ ထိခိုက်ခြင်းမရှိစေရ။

အခန်း (၁၃)
အထွေထွေ

၅၄။ ပြည်ထောင်စုတရားလွှတ်တော်ချုပ်သည် လိုအပ်လျှင် နည်းဥပဒေများ၊ စည်းမျဉ်း၊ စည်းကမ်း၊ အမိန့်ကြော်ငြာစာ၊ အမိန့်၊ ညွှန်ကြားချက်၊ လုပ်ထုံးလုပ်နည်းနှင့် လက်စွဲများကို ဤဥပဒေနှင့်အညီ ထုတ်ပြန်နိုင်သည်။

၅၅။ The Arbitration (Protocol and Convention) Act, 1937 နှင့် The Arbitration Act, 1944 ကို ဤဥပဒေဖြင့် ရုပ်သိမ်းလိုက်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

(ပုံ) သိန်းစိန်
နိုင်ငံတော်သမ္မတ
ပြည်ထောင်စုသမ္မတမြန်မာနိုင်ငံတော်